


# سِنڌي ٽيون ڪتابُ



آزمائشي اشاعت

ٽئين ڪلاس لاءِ



سِنڌ ٽيڪسٽ بڪ بورڊ

آزمائشي اشاعت



# سِنڊي ٽيون ڪتابُ

(ٽئين ڪلاس لاءِ)

سِنڊ ٽيڪسٽ بڪ بورڊ، ڄام شورو

ڇپيندڙ:

هن ڪتاب جا سڀ حق ۽ واسطا سنڌ ٽيڪسٽ بڪ بورڊ، ڄام شورو وٽ محفوظ آهن. سنڌ ٽيڪسٽ بڪ بورڊ جو تيار ڪرايل ۽ سنڌ حڪومت جي تعليم ۽ خواندگيءَ واري کاتي جي مراسلي نمبر NO.SELD/HCW/18/2018, Dated: 09-12-2021 موجب سنڌ صوبي جي سڀني پرائمري اسڪولن لاءِ واحد درسي ڪتاب طور منظور ڪيل.

**ڊائريڪٽوريٽ آف ڪريڪيولم ايسيمينٽ اينڊ ريسرچ، سنڌ جي نصابي ڪتابن جي جائزي واري صوبائي ڪاميٽيءَ جو چڪاسيل**

**نگران اعليٰ:**

**آغا سهيل احمد**

چيئرمين، سنڌ ٽيڪسٽ بڪ بورڊ

**نگران:**

- ڊاڪٽر نصرت پروين سهتو  
(ڊائريڪٽر اڪيڊمڪس، ريسرچ اينڊ ٽريننگس)
- اويس ڀٽو
- جمشيد احمد جوڻيجو

**ليڪڙ:**

ڊاڪٽر غلام علي الانا - محمد پيريل 'بیدار' مگريو  
غلام رسول چنا - سيد امداد حُسيني - عزيز ڪنگراڻي  
ڊاڪٽر انور فگار هڪڙو - ڊاڪٽر اسحاق سميجو - اويس ڀٽو  
علي دوست عاجز - خالد آزاد - اياز احمد - سراج احمد چنا - ناصر پنهور

**ايڊيٽر:**

سيد امداد حُسيني

**صوبائي جائزه ڪاميٽي:**

ڊاڪٽر محمد علي مانجهي - ڊاڪٽر سعيده پروين ميمڻ  
ڊاڪٽر شازيه پتافي - ڊاڪٽر الطاف جوکيو - دلشاد احمد ڏيٿو  
تحسين ڪوٽر انصاري - محمد سليم نظاماڻي  
اويس ڀٽو - محمد ادریس جتوئي

**الستريشن:**

ساجده يوسف

**پيج ميڪنگ:**

نور محمد سميجو - واحد بخش سولنگي

## فهرست

صفحہ نمبر	عنوان	سبق	صفحہ نمبر	عنوان	سبق
52	اچو اوهان جي دل وندرايان..... (بيت)	17	5	ڏٺي جي وڏائي..... (حمد)	1
54	گهڙگهرو دوست	18	7	حضرت مُحَمَّد رسول الله خَاتَم النَّبِيِّينَ صَلَّى اللهُ عَلَيْهِ وَعَلَيْ آلِهِ وَأَصْحَابِهِ وَسَلَّمَ جاسُهتا اخلاق	2
58	سج، چند ۽ تارا	19	10	پاڻ سڳورا صلى الله عليه و علي آله و اصحابه و سلم (نعت)	3
62	قدرتي آفتون	20	12	حضرت ابوبڪر صديق رضي الله عنه	4
65	سُنڀون چوڪريون	21	15	اسان جو مُلڪ	5
68	وتائي فقير جون ڳالهيون	22	20	هاري	6
71	ڏسو ڏسو اي ٻارو ڪُلُ ..... (بيت)	23	24	پيارا پاڪستان ..... (بيت)	7
74	خط	24	26	سر حاجي عبدالله هارون	8
78	اسان جي ڌرتي	25	29	آءُ موبائيل فون آهيان	9
82	اچو ته ٻارو ڳايون راڳ ..... (بيت)	26	32	رستي تي هلڻ جا قاعدا	10
84	سيد آلهندو شاهه	27	36	رانديون	11
88	رشتن جو احترام	28	40	قربانيءَ جي عيد	12
92	پاڪستان جا پاڙيسري ملڪ	29	42	قائد اعظم ..... (بيت)	13
96	پولڙي جي ورڇ (تصويري ڪهاڻي)	30	44	مسڪين جهان خان کوسو	14
99	محنت ڪر تون محنت ٻار ..... (بيت)	31	47	ڏياري	15
103	دعا ..... (بيت)	32	50	سهي ۽ ڪچونءَ جي ڳالهه (تصويري ڪهاڻي)	16
104	نوان لفظ	33			

## ٻه اکر

سنڌ ٽيڪسٽ بڪ بورڊ هڪ اهڙو تعليمي ادارو آهي، جنهن جو ڪم درسي ڪتابن جي تياري ۽ اشاعت ڪرڻ آهي. ان جو اهم مقصد اهڙن درسي ڪتابن جي تياري ۽ فراهمي آهي، جيڪي نئين نسل کي علم ۽ شعور ڏيڻ سان گڏوگڏ منجهن اهڙي صلاحيت پيدا ڪن، جنهن جي ذريعي اهي اسلام جي آفاقي نظرين، پائپيءَ، بزرگن جي ڪارنامن، پنهنجي ثقافتي ورثي ۽ روايت جي حفاظت ڪندي نئين دور جي سائنسي، ٽيڪنيڪي ۽ سماجي تقاضائن کي پورو ڪري ڪامياب زندگي گذاري سگهن.

هن اعليٰ مقصد کي پورو ڪرڻ خاطر اهل علم، ماهرن، استاد صاحبن ۽ مخلص دوستن جي هڪ ٽيم ڪنڊ ڪڙچ کان حاصل ٿيندڙ معلومات جي روشنيءَ ۾ ڪتابن جي درستيءَ جي معيار، جائزي ۽ انهن جي سڌاري جي عمل ۾ اسان سان گڏ لڳاتار مصروف آهي. اسان جا ماهر ۽ اشاعتي عملو ان صورت ۾ ئي گهربل مقصدن ۾ ڪامياب ٿيندو. جڏهن انهن ڪتابن مان استاد صاحب، شاگرد ۽ شاگردياتيون پورو پورو لاپ ماڻين. ان لاءِ سندن تجويزون ۽ رايو انهن ڪتابن کي بهتر بنائڻ ۾ ڪارآمد ٿيندا.

چيئرمين

سنڌ ٽيڪسٽ بڪ بورڊ

سکيا جي حاصلات

- نظر، سُر ۽ لئ سان ٻڌي، لطف حاصل ڪري ۽ ان جو اظهار ڪري سگهي.
- سوالن کي غور سان ٻڌي، سمجهي سگهي.
- عبارت ۾ آيل نون لفظن کي ٻڌي ڏرست اُچاري سگهن.



بِسْمِ اللّٰهِ الرَّحْمٰنِ الرَّحِیْمِ

سبق پھريون

ڌڻيءَ جي وڏائي (حمد)

ڏسي دنيا ۾ عجب نظارا،  
سائينءَ جي سگهه سمجھ پيارا،  
اُپ ۽ ڌرتيءَ تي اسرار،  
جوڙيا سائينءَ سڀ جنسار.

وڻ ۽ ٻوٽا ڌڻيءَ اُپايا،  
قسمين قسمين پن بنايا،  
گل ۽ گل ميوا ڪئين گلزار،  
جوڙيا سائينءَ سڀ جنسار.

جبل، نديون ۽ چشما، لاهه،  
سمنڊ، تلاءَ ۽ ڍنڍون، واهه،  
برف، گهٽا سڀ ڌارو ڌار،  
جوڙيا سائينءَ سڀ جنسار.

اُپ ڌي ٿوري نظري ڪريو،  
سڄ چنڊ تي پن ڏيان ڌريو،  
سُهڻي تارن سَندي قطار،  
جوڙيا سائينءَ سڀ جنسار.

استاد لاءِ هدايت:

بارن کي حمد سُر ۽ لئ سان پڙهائي.



راتين پٺيان ڏينهن اچن،  
جھڙن پٺيان روز روشن،  
ڪڏهن چاندوڪي ڪڏهن ڪار،  
جوڙيا سائينءَ سڀ جنسار.

جڳ جو چرخو عجب چلي،  
سڀڪو چئي ٿو بلي بلي،  
گري نه ڪوئي سگهي شمار،  
جوڙيا سائينءَ سڀ جنسار.

ڪشچند 'بيوس'

مشق



(الف) هيٺ ڏنل سوالن جا جواب ڏيو:

- ۱- هن نظم مان توهان کي ڪهڙو بند وڌيڪ وڻي ٿو؟
- ۲- جيڪو بند اوهان کي وڻي ٿو، سو ڇو ٿو وڻي؟
- ۳- گل ڦل، ميوا ڪنهن پيدا ڪيا آهن؟
- ۴- اسان رات جو آسمان ۾ ڇا ڏسندا آهيون؟

(ب) هيٺ ڏنل لفظ ٻڌو ۽ ورجايو:

روشن جنسار چاندوڪي نظارا اسرار

(ج) 'نظارا' ۽ 'پيارا' هر آواز لفظ آهن. هيٺ ڏنل لفظن جا هم آواز لفظ لکو:

جنسار	
واهه	
اُپايا	
ڌريو	

ياد رکو ته: جنهن شعر ۾ الله تعاليٰ جي ساراهه هجي، ان کي 'حمد' چئبو آهي.

سکيا جي حاصلات

- سوالن کي غور سان ٻڌي سمجهي سگهي.
- چئن يا چئن کان وڌيڪ ٻڌن وارن لفظن کي ٻڌي، جوڙڻ ۽ توڙڻ کي سمجهي سگهي.
- عبارت ۾ آيل نوان لفظ درست اچاري سگهي.

سبق ٻيو

حضرت مُحَمَّد رسول الله خَاتَمُ النَّبِيِّينَ

صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ

جا سُهڻا اخلاقَ

حضرت مُحَمَّد رسول الله خَاتَمُ النَّبِيِّينَ صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ (ترجمو: حضرت محمد، الله تعاليٰ جو رسول آهي ۽ الله تعاليٰ جو آخري نبي ۽ رسول آهي، سندن (صَلَّى اللهُ عَلَيْهِ وَسَلَّمَ) ۽ سندن آل ۽ اصحاب سڳورن رضي الله عنهم اجمعين جي مٿان الله تعاليٰ جي رحمت ۽ سلامتي هجي) سُهڻن اخلاقن جا مالڪ هئا. پاڻ ڪريم صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ سُني سُپاءَ وارا، سچار ۽ ايماندار هئا. سدائين سچ ڳالهائيندا هئا. ننڍن سان پيار ڪندا هئا. پاڻ ڪريم صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جن فرمائيندا هئا ته ٻار ڄمي ته ان جو نالو سُنو رکو. هڪ شخص ڪين چيو ته ”توهان ٻارن سان ڏاڍو پيار ڪريو ٿا، اسان ايترو ڪونه ڪندا آهيون.“ ان تي حضرت مُحَمَّد رسول الله خَاتَمُ النَّبِيِّينَ صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جن فرمايو ته ”الله سائينءَ جيڪڏهن تنهنجي دل مان رحم ڪڍي ڇڏيو آهي ته ان کي آءُ ڇا ٿو ڪري سگهان!“





پاڻ سڳورا صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ پاڙيسرين جي ڀارت ڪندا هئا، فرمائيندا هئا، جيڪو شخص پاڻ ته ڏوڪري کائي ۽ سندس پاڙيسري بک مري، اهو پورو مومن نه آهي. پاڻ ڪريم صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ يتيمن جا يار هوندا هئا ۽ بيمارن جي پرگهور لهندا هئا. پورهيت کي پگهر سڪڻ کان اڳ مزدوري ڏيڻ لاءِ چوندا هئا. پاڻ سڳورا صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ مُرڪي ملڻ ۽ ماءُ پيءُ جو ادب ڪرڻ کي وڏي نيڪي ڪوٺيندا هئا.

پاڻ سڳورا صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جانورن توڙي پکين تي به رحم ڪندا هئا. هڪ ڀيري هڪ اصحابي جهرڪيءَ جا ٻچا کڻي آيو. پاڻ سڳورن صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ کيس حڪم ڏنو ته ”جهرڪيءَ جا ٻچا کڻي ۾ رکي اچ!“

پاڻ سڳورا صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ ڳلا، چغلي، ڪوڙي شاهدي ۽ ڪوڙي قسم کڻڻ کان منع ڪندا هئا. چوندا هئا ته ”ڪاوڙ نه ڪرڻ گهرجي.“ پاڻ غلطيون معاف ڪري ڇڏيندا هئا.



### (الف) هيٺ ڏنل سوالن جا جواب ڏيو:

- ۱- پاڻ سڳورن صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جن پاڙيسرين بابت چا فرمايو آهي؟
- ۲- پاڻ سڳورن صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جن ڪهڙين ڳالهين کي وڏي نيڪي ڪوٺيو آهي؟
- ۳- پاڻ سڳورا صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جن ٻارن سان ڪيئن پيش ايندا هئا؟
- ۴- پاڻ سڳورن صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جن جي مبارڪ زندگيءَ مان اسان کي ڪهڙو سبق ملي ٿو؟

(ب) هيٺ ڏنل لفظن کي ڏرست اچار سان پڙهو ۽ ورجايو:

مالڪ سائين سڀاءُ معاف ڀارت

(ج) هيٺ ڏنل لفظن کي جوڙي پڙهو ۽ لکو:

	سُ + ه + ڏ + ن
	غ + ل + ط + يون
	ڀا + ڙي + س + ري
	ڀو + ر + ه + ي + ت

(د) ڀاڻ سڳورن صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ بابت ڪي به ٽي جملا لکو:

(ه) لفظ ٺاهيو. جيئن: ملڻ ← مليو

گهمڻ ← ..... پڙهڻ ← .....

ڪلڻ ← ..... لڪڻ ← .....

ياد رکو ته: اسان کي پکين ۽ جانورن تي رحم ڪرڻ گهرجي.

## سکيا جي حاصلات

- سوالن کي غور سان پڙهي سمجهي سگهجي.
- ڪوبه نظر انفرادي يا اجتماعي طور تي سر ۽ لئه سان پڙهي سگهجي.
- هر آواز لفظ چوندي لکي سگهجي.

## سبق ٽيون

## پاڻ سڳورا صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ (نعت)

جيءَ جيارا پاڻ سڳورا،  
سڀ کان پيارا پاڻ سڳورا.

دوستُ هُجي يا دُشمن چاهي،  
سڀني لئه باجهارا آهن.  
جن جو ڪوبه سهارو ناهي،  
تن جي لاءِ سهارا آهن.

جيءَ جيارا پاڻ سڳورا،  
سڀ کان پيارا پاڻ سڳورا.

هيئن سان همراهه سدائين،  
ڪمزورن جي طاقت آهن.  
پاروڏينهن قيامت تائين،  
ساري جڳ لئه رحمت آهن.

جيءَ جيارا پاڻ سڳورا،  
سڀ کان پيارا پاڻ سڳورا.

- امداد حسيني



جنهن شعر ۾ نبي ڪريم صَلَّى اللهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ جي ساراهه هجي، ان کي 'نعت' چئبو آهي.

ياد رکو ته:

مشق

(الف) هيٺ ڏنل سوالن جا جواب ڏيو:

- ۱- هن نعت مان توهان کي ڪهڙو بند وڌيڪ وڻي ٿو؟
- ۲- اهو بند توهان کي وڌيڪ چو ٿو وڻي؟

(ب) هي بيت زباني ياد ڪريو ۽ گڏجي سُر سان ٻڌايو.

(ج) هيٺ ڏنل لفظن جا هم آواز لفظ ڳولي لکو، جيئن: جيارا - پيارا


	سهارا
	طاقت
	سدائين
	چاهي

(د) نعت جون هيٺيون سٽون پوريون ڪريو:

\* جيءَ جيارا .....

..... پاڻ سڳورا.

(ه) تصوير ۾ رنگ ڀريو:



استاد لاءِ هدايت:

ٻارن کي نعت سُر ۽ لئه سان پڙهائي.

## سڪيا جي حاصلات

- سوالن کي غور سان ٻڌي سمجهي سگهجي.
- ڏهن کان پندرهن جملن واري سادي عبارت پڙهي سمجهي سگهجي.
- اسر، ضمير، صفت ۽ فعل جي مفهوم کي ڄاڻي سگهجي.

## سبق چوڻون

## حضرت ابوبڪر صديق رضي الله عنه

حضرت ابوبڪر صديق رضي الله عنه مڪي شريف ۾ پيدا ٿيا. سندن نالو عبدالله هو. پاڻ مڪي جي قريش خاندان مان هئا. پاڻ حضرت مُحَمَّد رسول الله خَاتَم النَّبِيِّينَ صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جَنَ کان عمر ۾ ٿورا ننڍا هئا. کين پاڻ سڳورن صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ سان سچي محبت هوندي هئي. جڏهن نبي ڪريم صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جَنَ کين اسلام جي دعوت ڏني، تڏهن پاڻ حضور ڪريم صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جَنَ کي سچو پيغمبر مڃي ايمان آندائون. مردن ۾ حضرت ابوبڪر صديق رضي الله عنه سڀني کان پهرين مسلمان ٿيا.

حضرت ابوبڪر صديق رضي الله عنه اسلام قبول ڪرڻ کان اڳ به ڏاڍا نيڪ ۽ پرهيزگار هوندا هئا. قريش خاندان ۾ سندن وڏي عزت هوندي هئي. اسلام کان اڳ، انصاف ۽ عدالت جو ڪم سندن حوالي هو. پاڻ سادا، سخي ۽ مهمان نواز هئا. نبي ڪريم صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جَنَ جو هر قدم تي ساٿ ڏنائون. هجرت وقت جڏهن پاڻ ڪريم صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ جَنَ تي ڏينهن ۽ ٽي راتيون ’ثور‘ نالي غار ۾ رهيا، حضرت ابوبڪر صديق رضي الله عنه ساڻن گڏ هئا. اهوئي سبب آهي، جو کين ’يار غار‘ به چوندا آهن.

اسلام پڪيڙڻ ۽ مسلمانن جي مدد لاءِ حضرت ابوبڪر صديق رضي الله عنه جاني توڙي مالي قربانيون ڏنيون. اسلام آڻڻ وقت، وٽن چاليهه هزار دينار هئا، اهي سڀ دينار اسلام جي تبليغ، مسڪينن ۽ محتاج مسلمانن جي مدد ڪرڻ ۾ خرچ ڪري ڇڏيائون. جن غلامن اسلام قبول ڪيو هو، تن کي سندن مُشْرِك مالڪ، ڏاڍيون تڪليفون ڏيندا هئا. حضرت ابوبڪر صديق رضي الله عنه انهن غلامن کي خريد ڪري، آزاد ڪرايو.

هڪ ڀيري، نبي ڪريم صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جَن فرمايو ته ”اسلام کي جيترو فائدو ابوبڪر جي مال پهچايو آهي، اوترو ٻئي ڪنهن جي مال نه پهچايو آهي.“

نبي ڪريم صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جَن تبوک واري جنگ جي تياريءَ وقت، سڀني مسلمانن کي مالي مدد ڪرڻ لاءِ حڪم ڪيو. اُن موقعي تي حضرت ابوبڪر صديق رَضِيَ اللهُ عَنْهُ پنهنجي گهر جو سمورو سامان آڻي، سندن اڳيان حاضر ڪيو. حضور اڪرم صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جَن کانئن پڇيو ته ”اي ابوبڪر! گهر ۾ به ڪجهه بچايو اٿئي؟“ جواب ۾ عرض ڪيائون ته ”الله ۽ ان جي رسول جو نالو ئي گهر ۾ ڇڏي آيو آهيان.“

نبي ڪريم صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جَن جي وصال کان پوءِ کين خليفو چونڊيو ويو. پاڻ ٻه سال تي مهينا خلافت هلائي، تيرهن هجريءَ ۾، تيهن ورهين جي ڄمار ۾، وفات ڪيائون. کين نبي ڪريم صَلَّى اللهُ عَلَيْهِ وَعَلَى آلِهِ وَاصْحَابِهِ وَسَلَّمَ جَن جي پرسان دفنايو ويو. حضرت ابوبڪر صديق رَضِيَ اللهُ عَنْهُ وفات وقت چيائون ته ”مون کي پراڻي ڪپڙي جو ڪفن ڏجو، نئين ڪپڙي جي ضرورت مٿن کان وڌيڪ جيئرن کي آهي.“ وڌيڪ چيائون ته ”مون خلافت جي وقت ۾ اُجوري طور جيڪا رقم، مسلمانن جي مال مان ڪئي آهي، اها منهنجي ذاتي ملڪيت مان واپس ڪئي وڃي.“ سندن زندگي اسان سڀني لاءِ وڏو سبق آهي.



### (الف) هيٺ ڏنل سوالن جا جواب ڏيو:

- ۱- حضرت ابوبڪر صديق رَضِيَ اللهُ عَنْهُ ڪهڙيون قربانيون ڏنيون؟
- ۲- حضرت ابوبڪر صديق رَضِيَ اللهُ عَنْهُ کي ’يارِ غار‘ ڇو سڏيو وڃي ٿو؟
- ۳- حضرت ابوبڪر صديق رَضِيَ اللهُ عَنْهُ جَن وفات وقت ڪهڙي وصيت ڪئي؟

(ب) هيٺ ڏنل لفظن جي معنيٰ ٻڌايو:

سندس	سندن	کيس	کين	کانئس	کانئن
------	------	-----	-----	-------	-------

(ج) ٽن آوازن وارا چار لفظ ٻڌايو.

جيئن : خبر

(د) هيٺ ڏنل عبارت ڌيان سان پڙهو ۽ ڏنل سوالن جا جواب ڏيو:

اسان سڀني کي الله تعاليٰ پيدا ڪيو آهي. اسين سڀ پاڻ ۾ ڀائر آهيون. اسان کي گهرجي ته پاڻ ۾ ڪو به ويڙ نه رکون. ڪنهن به ڀاءُ تي ڏکيو وقت اچي ته ان کي تارڻ لاءِ هُن جي مدد ڪريون. اڄ اسان هُن جي مدد ڪئي، ته سڀاڻي هو اسان جي مدد ڪندو. انهيءَ سان الله سائين به ڏاڍو خوش ٿئي ٿو ۽ ائين ڪرڻ سان اسان جي دلين ۾ هڪٻئي جي لاءِ عزت ۽ احترام پيدا ٿئي ٿو ۽ هر قسم جي نفرت جي پاڙ پٽجي وڃي ٿي. ائين ڪرڻ سان اسلامي ڀائپي پڪي ۽ پختي ٿيندي.

اسان مان ڪي شاهوڪار آهن ته ڪي غريب آهن؛ پر الله تعاليٰ جي نظر ۾ سڀ هڪجهڙا آهن. جيڪو چڱا ڪم ڪندو، تنهن کي چڱو چئبو؛ جيڪو بُرا ڪم ڪندو، تنهن کي بُرو چئبو.

اسلام ۾ عام ۽ خاص جو ڪوبه تفاوت نه آهي. سڀني کي هڪ جهڙا حق حاصل آهن. انهيءَ کي اسلامي ڀائپي يا هڪجهڙائي چئبو آهي.

۱- اسان کي پاڻ ۾ ڪيئن رهڻ گهرجي؟

۲- ڏکئي وقت ۾ هڪ ٻئي سان ڪهڙو سلوڪ ڪرڻ گهرجي؟

(ه) ڪنهن به ساهه واري ماڻهوءَ، جاءِ، ڪم، حالت ۽ خاصيت جي نالن کي اسم چئبو آهي.

جيئن: اڪبر، سحر، ڳئون، اسڪول، ڪتاب، لکڻ، پڙهڻ، هوشيار، فقيري، جواني، پيري.

(و) هن سبق مان اسم ڳولي لکو.

استاد لاءِ هدايت:

استاد ٻارن کي مشق 'د' ۾ ڏنل سادي عبارت ڌيان سان پڙهڻ ۾ سندن رهنمائي ڪري.

## سکيا جي حاصلات

- سبق، آکاڻي يا واقعو پڙهي يا ٻڌي ان بابت سوالن جا جواب لکي سگهي.
- جُملي ۾ زمان حال، ماضي ۽ مستقبل جي استعمال کي سمجهي سگهي.
- سوالن کي غور سان ٻڌي سمجهي سگهي.
- لفظن جا ضد لکي سگهي.
- پنهنجي پسند جي ڪنهن به موضوع بابت گهٽ ۾ گهٽ پنجن کان ست سادا جُملا لکي سگهي.

## آسان جو مُلڪ

اسان جي ملڪ پاڪستان جا چار صوبا- سنڌ، پنجاب، بلوچستان ۽ خيرپختونخوا آهن. ان کان سواءِ گلگت بلتستان ۽ قبائلي علائقا به پاڪستان جي انتظام هيٺ آهن. پاڪستان جي گاديءَ جو هنڌ اسلام آباد آهي. ملڪ جي هر صوبي ۾ هڪ مکيه ٻولي ۽ ڪيئي ٻيون به ٻوليون ڳالهايون وڃن ٿيون. اهڙيءَ ريت هر صوبي جي پنهنجي ثقافت ۽ رهڻي ڪهڻي آهي.

## سنڌ



سنڌ، پاڪستان جو قدرتي وسيلن سان مالا مال صوبو آهي. ڪراچي سنڌ جي گاديءَ جو هنڌ آهي. سنڌ جي وڏن شهرن ۾ حيدرآباد، سکر، لاڙڪاڻو، نواب شاهه، ميرپورخاص، ٺٽو، دادو، شڪارپور، جيڪب آباد، بدين،

خيرپور ۽ ٻيا اچي وڃن ٿا. ڪراچي پاڪستان جو وڏي ۾ وڏو سامونڊي بندرگاهه آهي. سنڌ صوبي جي مکيه ٻولي سنڌي آهي. ان کان سواءِ هتي اردو، پشتو، سرائڪي، بلوچي، براهوي، گجراتي ۽ ٻيون ٻوليون ڳالهايون وڃن ٿيون. سنڌ، سنڌو نديءَ جي ڪري مشهور آهي، جيڪا پاڪستان جي وڏي ۾ وڏي ندي آهي. دنيا جي قديم تهذيب 'موهن جو دڙو' پڻ سنڌ ۾ آهي.

سنڌ جي ثقافت، تهذيب، ٻولي ۽ مهمان نوازي مُلڪان ملڪ مشهور آهي. اجرڪ ۽ سنڌي ٽوپي سنڌ جي ثقافت جو خاص نشان آهي. سنڌي ٻوليءَ جو وڏي ۾ وڏو صوفي شاعر شاهه عبداللطيف ڀٽائي آهي.



## پنجاب



پنجاب، آباديءَ جي لحاظ کان پاڪستان جو وڏي ۾ وڏو صوبو آهي. پنجاب جي گاديءَ جو هنڌ لاهور آهي. پنجاب جي وڏن شهرن ۾ راولپنڊي، فيصل آباد، ملتان، بهاولپور، گجرات، سيالڪوٽ ۽ ٻيا شهر شامل آهن. پنجاب ۾ پنج نديون، چناب،

راوي، جهلم، ستلج ۽ بياس آهن، ان ڪري هن علائقي تي پنجاب نالو پيو آهي. هن صوبي جي مکيه ٻولي پنجابي آهي، جڏهن ته سرائڪي هن صوبي جي ٻيو نمبر وڏي ٻولي آهي. ان کان سواءِ پوٺوھاري ۽ ٻيون ٻوليون به ڳالھايون وڃن ٿيون. ’ھڙاپا‘ پنجاب جو قديم تهذيبي آثار آهي. ٻلي شاھ پنجاب جو مشهور صوفي شاعر آهي.

## بلوچستان



بلوچستان، پکيڙ جي لحاظ کان پاڪستان جو وڏي ۾ وڏو صوبو آهي. ڪوئيٽا، بلوچستان جي گاديءَ جو هنڌ آهي. هن صوبي جي وڏن شهرن ۾ لسٻيلو، خضدار، پشپين، ديرو مُراد جمالي، سبي، زيارت ۽ ٻيا شامل آهن. بلوچستان جو وڏو

حصو جابلو آهي. بلوچي هتي جي مکيه ٻولي آهي. جڏهن ته پشتو، براهوي ۽ سنڌي هن صوبي جون وڏيون ٻوليون آهن. بلوچستان معدني ذخيرن سان

مالامال آهي. هتان سوئي ڳوٺ مان ملندڙ قدرتي گئس کي سوئي گئس سڏيو وڃي ٿو. گوادر ۽ پسني هتان جا بندرگاهه آهن. 'مهرڳڙه' هتي جو قديم تاريخي ماڳ آهي. مست توکلي بلوچستان جو مشهور صوفي شاعر آهي.

## خيبرپختونخوا



خيبرپختونخوا، پاڪستان جو چوٿون صوبو آهي، جنهن جي گاديءَ جو هنڌ پشاور آهي. پشتو هن صوبي جي مکيه ٻولي آهي، جڏهن ته هندڪو، دري، خوار ۽ ٻيون ٻوليون به هتي ڳالهايون وڃن ٿيون. هن صوبي جي اهم شهرن

۾ مردان، ڪوهات، بنون، چارسده، هري پور، ايبٽ آباد، سوات، مينگوره ۽ پيا اچي وڃن ٿا. خيبرپختونخوا جا ماڻهو مهمان نواز آهن. هي صوبو سياحت جي ڪري به مشهور آهي. هن صوبي جو مشهور صوفي شاعر رحمان بابا آهي. 'تخت بئي' هن صوبي جو قديم تاريخي ماڳ آهي.

## گلگت بلتستان



گلگت بلتستان، پاڪستان جو اهو انتظامي علائقو آهي، جنهن کي صوبي جو درجو ڏنل نه آهي، پر ان جي الڳ اسيمبلي ۽ ڌار وڏو وزير پڻ آهي. هيءُ علائقو سھڻن قدرتي منظرن جي ڪري مشهور آهي. هن علائقي جو مرڪزي شهر گلگت آهي. استور،

ڏيا مير، اسڪردو، چلاس ۽ پيا وڏا شهر آهن. بلتي، شينا ۽ بروشسڪي هتان

جون مکيه ٻوليون آهن. هن علائقي جي پنهنجي ثقافت ۽ رهڻي ڪهڻي آهي. 'شاهراهه ريشم' هن علائقي مان چين ۾ داخل ٿيندڙ تاريخي رستو آهي، هنڙه هتي جي مشهور وادي آهي.



### (الف) هيٺ ڏنل سوالن جا جواب ڏيو:

- ۱- موهن جو دڙو ڪهڙي صوبي ۾ آهي؟
- ۲- آباديءَ جي لحاظ کان پاڪستان جو ڪهڙو صوبو وڏو آهي؟
- ۳- پڪيٽ جي لحاظ کان پاڪستان جو ڪهڙو صوبو وڏو آهي؟
- ۴- 'شاهراهه ريشم' ڪهڙي علائقي مان گذري ٿي؟
- ۵- خيبر پختونخوا جي گاديءَ جو هنڌ ڪهڙو آهي؟

### (ب) پنهنجي ملڪ جي باري ۾ ڇهه جملا لکي ڏيکاريو:

### (ج) هيٺ ڏنل لفظن جا ابتڙ لفظ لکو، جيئن: ننڍو ← وڏو

پراڻو	زمين		
عام	ڌار		

### (د) هيٺ ڏنل صوبن جي مکيه ٻولين جا نالا لکو:

سنڌ	بلوچستان		
پنجاب	خيبر پختونخوا		

(هـ)


هيٺ ڏنل جُملن جي (✓) جي نشان سان نشاندهي ڪريو ته ڪهڙو جُملو ماضي، حال ۽ مستقبل جو آهي:

زمان مستقبل	زمان حال	زمان ماضي
<input type="checkbox"/>	<input type="checkbox"/>	<input type="checkbox"/>
<input type="checkbox"/>	<input type="checkbox"/>	<input type="checkbox"/>
<input type="checkbox"/>	<input type="checkbox"/>	<input type="checkbox"/>
<input type="checkbox"/>	<input type="checkbox"/>	<input type="checkbox"/>
<input type="checkbox"/>	<input type="checkbox"/>	<input type="checkbox"/>

- ۱- طارق ماني کاڌي.
- ۲- اُهي ٻار آهن.
- ۳- سجاد ذهين چوڪرو آهي.
- ۴- هُوَ ڊاڪٽر ٿيندي.
- ۵- ڪالهه عيد جو ڏينهن هو.

(و)

هيٺ ڏنل اشارن جي مدد سان پاڪستان جي قومي جهنڊي بابت ڪي به ڏهه جُملا لکو.



استاد لاءِ هدايت:

اُستاد، ٻارن کي مشق 'و' ۾ ڏنل اشارن جي مدد سان پاڪستان جي قومي جهنڊي بابت جُملا لکڻ ۾ رهنمائي ڪري.

## سکيا جي حاصلات

- سوالن کي غور سان ٻڌي، سمجهي سگهي.
- هڪ منٽ ۾ گهٽ ۾ گهٽ 60 لفظ درست ادا ٿي ۽ اچار سان پڙهي سگهي.
- گروهه، سماجي ۽ ثقافتي ڪمن ۾ حصو وٺي سگهي ۽ پنهنجي ذميواري خوش اسلوبيءَ سان ادا ڪري سگهي.
- لفظن جا ضد لکي سگهي.
- ڪنهن به تصوير يا منظر کي ڏسي ان بابت پنهنجا خيال لکي سگهي.

## هاري



اوهان کي خبر آهي ته اسان کي کاڌي لاءِ جيڪي اناج، پاجيون ۽ ميوا ملن ٿا، اهي ڪير ٿو پوکي؟ اهي هاريءَ جي محنت جو نتيجو آهن. هاري سڄو سال، رات ڏينهن، ڪم ڪندو آهي. سردي ۽ گرمي سڙ تي سهي هميشه پورهئي ۾ لڳل هوندو آهي.

سانوڻيءَ جي مند ۾ هو وونئڻ، ڪمند، ساريون، جُوئر، ٻاجهري ۽ مڪائيءَ جا فصل پوکي ٿو. سياري جي موسم ۾ ڪڻڪ، سرنهن، جانيو، چٽا، مٿر ۽ مڙهي پوکي ٿو. بهار اچي ته گدرا، هندائڻ، مڱ ۽ چونرا پوکي ٿو. انهن پوکن مان سني اُپت ڪڍڻ لاءِ، کيس گهڻي محنت ڪرڻي پوندي آهي. پهريائين جهنگ جهڙي وڏي، صاف ڪندو آهي. زمين کي ٻه چار سُڪيءَ جا هر ڏيئي، پتر پڇي، اها سڌي ڪندو آهي. ان بعد پاڻي ڏيندو اٿس. جڏهن زمين هر ڏيڻ لاءِ تيار ٿيندي آهي، تڏهن سڄو ڏينهن پيو هرُ ڪاهيندو آهي ۽ ٻنيءَ ۾ بچ وجهندو آهي. هاريءَ لاءِ پوک جي ڪاهڻ جي مُند نهايت اهم آهي. جيڪڏهن پوک ڪاهڻيءَ ۾ رُلي ويس، ته پوءِ پلي ڪانه ٿيندي. ان جو نتيجو اهو نڪرندو، جو سندس سڄي محنت برباد ٿي ويندي. هاري پوک ڪاهي، بس ڪندو آهي، پوءِ ان جي تاتڻ ۽ سنپالڻ ۾ لڳي ويندو آهي. پوک مان ڪڪ پن ڪيڻ، پيل ڪان بچائڻ، پاڻ ڏيڻ ۽ وقت تي پاڻي ڏيڻ جو اونو هوندو اٿس. پوک پڇي راس ٿيندي ته وري ان کي گڏ ڪرڻ ۾ لڳي ويندو آهي.

هاڻي ته هارپي واري ڌنڌي کي جديد سهولتن جي ذريعي آسان بڻايو ويو آهي. اڄڪلهه زمين کي هموار ڪرڻ لاءِ تريڪٽر سان گڏ ڪيٽ استعمال ڪئي ويندي آهي. فصل



جي ڪٽائيءَ لاءِ پڻ جديد مشينون ڪتب آنديون وڃن ٿيون. ڪڙڪ جو ان ڪيٽ لاءِ ٿرشر جو استعمال ڪيو ويندو آهي. زمين کي پاڻي ڏيڻ لاءِ شمسي توانائي وسيلي ٽيوب ويل جو استعمال به ڪيو وڃي ٿو. انهيءَ کان سواءِ ٻين ڪيترين ئي جديد سهولتن جي ڪري هاريءَ کي پنهنجي ڪم ۾ آساني ٿي پئي آهي.

هارپي وارو ڪم تمام سٺو آهي ڇو ته هاري ڏينهن رات محنت ڪري ماڻهن لاءِ اناج، ميوا ۽ ٻيا ڇيون پوکي ٿو. جيڪي اسان جي صحت لاءِ فائديمند آهن. انهن جي استعمال سان جسم طاقتور ٿئي ٿو ۽ بيمارين کان بچي ٿو. هاري ملڪ جي ترقيءَ لاءِ پاڻ پتوڙي ٿو. انهيءَ ڪري اسان کي گهرجي ته سندس گهڻي عزت ڪريون.



### هيٺ ڏنل سوالن جا جواب ڏيو: (الف)

- ۱- هاري ڪهڙيءَ طرح فصل پوکي ٿو؟
- ۲- هاري سانوڻيءَ جي مُندَ ۾ ڪهڙا فصل پوکي ٿو؟
- ۳- هارپي واري ڌنڌي ۾ جديد سهولتون ڪهڙيون آهن؟
- ۴- هاري ملڪ جي ترقيءَ لاءِ ڪهڙو ڪردار ادا ڪري ٿو؟

(ب) هيٺ ڏنل لفظن جي معنيٰ پڙهو ۽ جملن ۾ ڪم آڻيو:

لفظ	معنيٰ	لفظ	معنيٰ
اُونو	اَلڪو-فڪر-گهٽي	هموار	برابر-سڌو-هڪجهڙو
لڳاتار	مسلسل-يڪو-سانده	توانائي	مضبوطي-تازگي-طاقت
اُپت	پيدائش-پيداوار-ڪمائي	تائڻ	سنپالڻ-حفاظت ڪرڻ-پرگهور لهڻ

(ج) هيٺ ڏنل لفظن جا ابتڙ/ضد لکو:

سخت	پريان
سچ	پرائڻ
استاد	مور
رات	نقد
باه	خوشي

(د) هيٺ ڏنل لفظ هڪ منت ۾ درست اُچار ۽ رواني سان پڙهو:

گيت - مينهن - عرش - زمين - سج - مدد - سچار - سلچڻو - ڪتاب - ادب  
 سچ - علم - ميوو - پيار - وطن - جيل - ميدان - ڪنڊ - قومي - سدائين - تارا  
 ڪٽنب - گهر - صفائي - آکاڻي - راند - اکر - اجهو - جهنڊو - ڳوٺ - گند  
 کڏ - ڪچرو - اسپتال - هاري - ساوڪ - انب - اسڪول - پور - منو - نعمت  
 اُپت - ملڪ - کٽو - چٽي - جهرڪي - ڪانءُ - ريل - موٽر - ڪڪڙ - صبح  
 ڏس - آواز - تيز - سجاڳي - ڪراچي - مقبرو - محبت - وڻڪاري - ماحول

(ه) پنهنجي پاڙي جي گهٽيءَ کي گڏجي صاف ڪريو ۽ انهيءَ بابت

ڪلاس ۾ پنهنجي دوستن کي ٻڌايو ته اوهان گهٽي صاف ڪرڻ دوران ڪهڙو ڪم ڪيو.

هيت ڏنل تصويرون غور سان ڏسو، جملا پڙهو ۽ لکو:

(9)



مينهن جو پاڻي گڏ ڪريو ۽ استعمال ڪريو.

ميون وارا وڻ ۽ ٻوٽا پوکيو.

- ياد رکو ته:
- اسان کي هر پورهيت جي عزت ڪرڻ جڳائي.
  - ٻين جي ڪم اچڻ ۾ ئي سڄي خوشي ملندي آهي.

استاد لاءِ هدايت:

استاد ٻارن کي مشق 'ڊ' ۾ ٻارن کي لفظن جو چارٽ پڙهڻ لاءِ چئي ۽ ڏسي ته ٻارن هڪ منٽ ۾ ڪيترا لفظ درست پڙهيا آهن.



## سکيا جي حاصلات

- نظر سُر ۽ لئڙ سان ٻڌائي سگهجي.
- نظر مان پنهنجي پسند جي شعر جو مفهوم لکي سگهجي.
- واحد لفظن مان جمع ۽ جمع لفظن مان واحد لفظ ٺاهي سگهجي.
- موقعي جي مناسبت سان پنهنجي خيالن جو اظهار ڪري سگهجي.
- پنهنجي درجي موجب درست صورتخطي لکي سگهجي.



## پيارا پاڪستان (بيت)

اعليٰ تنهنجو شان، پيارا پاڪستان!  
پيارا پاڪستان، اعليٰ تنهنجو شان.

تنهنجو جهنڊو، پيارو پيارو،  
چمڪي جنهن ۾ چند ۽ تارو،  
تنهنجو خاص نشان، پيارا پاڪستان.

سڀ کان تنهنجو شان نرالو،  
جڳ ۾ تنهنجو، روشن نالو،  
ملڪين تنهنجو مان، پيارا پاڪستان.

علم پرايون، عزت پايون،  
تنهنجو شان ۽ مان وڌايون،  
صدقي توتان جان، پيارا پاڪستان.



(الف) هيٺ ڏنل سوالن جا جواب ڏيو:

- 1- هن نظر جو ڪهڙو بند اوهان کي پسند آهي؟
- 2- اهو بند اوهان کي ڇو ٿو وڻي؟

(ب) هيءُ نظم زباني ياد ڪريو.

(ج) هيءُ نظم ڪورس ۾ سُر سان پڙهو.

(ڊ) 'پيارو' ۽ 'تارو' هڪ جهڙن آوازن وارا لفظ آهن. توهين هيٺ ڏنل لفظن جهڙا ٻيا لفظ لکو:

نرالو \_\_\_\_\_ پايون \_\_\_\_\_ شان \_\_\_\_\_

(هـ) هيٺ ڏنل لفظ پڙهو ۽ سهڻن اکرن ۾ لکو:

اعليٰ روشن صدقي عزت جڳ جان

(و) کٽل اکر ملائي لفظ پورا ڪريو:


مُ					
ل					
ڪ					
ي					
تُ	و	ج	ن	ه	

(ز) لفظ ٺاهيو، جيئن: پيارو - پيارا

جهنڊو..... تارو..... نرالو.....

(ح) اوهين آزاديءَ جو ڏينهن ڪيئن ملهائيندا آهيو؟ ڪلاس ۾ ٻڌايو.


(ط) تصوير ۾ رنگ ڀريو:



(ي) هيٺ ڏنل لفظن کي ڏرست صورتخطيءَ سان لکو ۽ ڏرست اُچارو:

صدڪي خاص خان المِ طوتان


ياد رکو ته: وطن جي شان وڌائڻ لاءِ علم پرائڻ گهرجي.

استاد لاءِ هدايت: 

نظم زباني ياد ڪرائي ۽ گڏجي سر سان چورائي. 

## سکيا جي حاصلات

- نظر ۽ نثر پڙهي سوالن جا درست جواب ڏئي سگهي
- هر نصابي سرگرمين بابت گفتگو ڪري سگهي.
- عددي رٿا جي ڄاڻ موجب هڪ - ٻه - ٽي ۽ پھريون - ٻيو- ٽيون جو فرق سمجھي سگهي.
- واحد لفظن مان جمع ۽ جمع لفظن مان واحد ٺاهي سگهي.
- ڪنهن به موضوع تي موقعي جي مناسبت سان پنهنجن لفظن ۾ گهٽ ۾ گهٽ ڏھ جملا بيان ڪري سگهي.



## سر حاجي عبدالله ھارون

سندھ صوبي ۾ ڪيترائي اهڙا نڪ مرد ٿي گذريا آهن، جن قوم ۽ ملڪ جي پلي لاءِ ڪوششون ڪيون. حاجي عبدالله ھارون به اهڙن نڪ ماڻهن مان هڪ هو.

سر حاجي عبدالله ھارون، قائد اعظم محمد علي جناح جو ساٿي هو. هن پاڪستان جي تحريڪ ۾ ڀرپور حصو ورتو. سر حاجي عبدالله ھارون ۱۸۷۲ع ۾ ڪراچيءَ جي هڪ غريب جي گهر ۾ پيدا ٿيو. هيءُ چئن سالن جو هو ته سندس

پيءُ وفات ڪري ويو. ان کان پوءِ سندس ماءُ کيس نپايو. ماءُ هن کي پڙهائڻ جي ڏاڍي ڪوشش ڪئي، پر غربت جي ڪري کيس وڌيڪ پڙهائي نه سگهي.

سر حاجي عبدالله ھارون جڏهن وڏو ٿيو، ته ڪجهه شيون خريد ڪري پاڙي ۾ وڪڻڻ لڳو. هو روزانو جيڪي ڪمائيندو هو، سو ماءُ جي هٿ ۾ اچي ڏيندو هو. اڳتي هلي هن سمجهيو ته واپار ڏاڍو فائدي وارو آهي.

حاجي عبدالله ھارون، ٿوري وقت لاءِ هڪ دڪاندار وٽ به ڪم ڪيو. سندس پگهار چار روپيا ماهوار هو. هن اُتي به ڏاڍي ايمانداريءَ سان ڪم ڪيو. ائين ئي هن کي واپار جي چڱي ڄاڻ ٿي وئي. ان کان پوءِ پنهنجو ننڍڙو دڪان کولي واپار ڪرڻ لڳو. محنت، سچائيءَ ۽ ايمانداريءَ جي ڪري، سندس واپار ڏينهن ڏينهن وڌندو ويو. کيس ايمانداريءَ جو اهو ڦل مليو، جو هو ٿوري ئي وقت ۾ ڪراچيءَ جي وڏن واپارين ۾ ليڪچر لڳو.

سر حاجي عبدالله ھارون کي پنهنجي غريبيءَ وارو وقت ياد هو، ان

ڪري پاڻ غريبن، يتيمن ۽ ضرورتمندن جي دل کولي مدد ڪندو هو. هُن ڪراچيءَ ۾ ڪيتريون ئي مسجدون، ديني ۽ تعليمي ادارا قائم ڪيا. جن مان ’گڏي وارو مدرسو‘ مشهور آهي.

سرحاجي عبدالله هارون ۱۹۴۲ع ۾ لاڏاڻو ڪيو. اڄ هو اسان وٽ نه آهي، تڏهن به پنهنجي نيڪ ڪمن ۽ خدمتن جي ڪري سڀني کي ياد آهي. جيڪڏهن اسين به محنت ۽ همت سان ڪم ڪنداسين، ته زندگيءَ ۾ ڪامياب ٿينداسين.



### (الف) هيٺ ڏنل سوالن جا جواب ڏيو:

- ۱- سر حاجي عبدالله هارون ڪڏهن ۽ ڪٿي پيدا ٿيو؟
- ۲- پيءُ جي وفات کان پوءِ کيس ڪنهن پاليو؟
- ۳- حاجي عبدالله هارون ڪهڙيءَ تحريڪ ۾ حصو ورتو؟
- ۴- حاجي عبدالله هارون وڌيڪ ڇو نه پڙهي سگهيو؟
- ۵- حاجي عبدالله هارون کي ماڻهو ڇو ياد ڪن ٿا؟

### (ب) هيٺ ڏنل لفظ جملن ۾ ڪم آڻيو:

ننڍيٺ - پرپور - جاڻ - همت - لاڏاڻو

### (ج) لفظ ٺاهيو، جيئن: تحريڪ ← تحريڪون

خدمت ..... راه .....  
اوطاق ..... ڪوشش .....

### (د) اوهان جي اسڪول ۾ ڪهڙيون ڪهڙيون هم نصابي سرگرميون ٿينديون آهن، انهن بابت ٻڌايو.


(هـ) هڪ، ٻه، ٽي، عدد شماري آهن. ’پهريون، ٻيو، ٽيون‘ عدد قطاري آهن. اوهان هيٺ ڏنل خانن ۾ عدد قطاري لفظ لکو: جيئن: چار - چوٿون

عدد شماري	عدد قطاري	عدد شماري	عدد قطاري
پنج	ڏهه		
ڇهه	يارهن		
ست	ٻارهن		
اٺ	تيرهن		
نَوَ	چوڏهن		


(و) هيٺ ڏنل شخصيتن مان ڪنهن به هڪ شخصيت تي پنهنجي لفظن ۾ گهٽ ۾ گهٽ ڏهه جملا لکو ۽ بيان ڪريو.




شهيد بينظير ڀٽو



محترمہ فاطمہ جناح



علامہ اقبال



قائد اعظم

(ز) هيٺ ڏنل انگن کي لفظن ۾ لکو: جيئن: ۱۰ (ڏهه)، ۱۱ (يارهن)

۱۲	۱۷	
۱۳	۱۸	
۱۴	۱۹	
۱۵	۲۰	
۱۶	۲۱	

استاد لاءِ هدايت:

استاد ٻارن کي مشق ’هـ‘ وڌيڪ مثالن ذريعي سمجھائي.

## سڪيا جي حاصلات

- آڪائون، واقعا، مڪالما ٻڌي گهٽ ۾ گهٽ پنجن سوالن جا جواب ڏئي سگهجي.
- سنڌيءَ ۾ لکيل سادا پيغام ۽ هدايتون سمجهي روانيءَ سان پڙهي سگهجي.
- ڪنهن به تصوير يا منظر کي ڏسي ان بابت پنهنجا خيال لکي سگهجي.

## آءُ موبائيل فون آهيان



آءُ موبائيل فون آهيان. مون کي اوهان مختلف رنگن ۽ روپن ۾ ڏسو ٿا، پڪ اٿم ته اوهان مون کي ڏسي سرها ٿيندا هوندا.

پيارا ٻارو! منهنجي ڪهاڻي تمام گهڻي پراڻي آهي. مون کي 'مارتن ڪوپر' ايجاد ڪيو. آءُ ٽيليفون جي جديد شڪل آهيان. شروع ۾ جيڪي ٽيليفون بڻايون ويون هيون، اهي تارن جي ذريعي پاڻ ۾ ڳنڍيل هيون ۽ انهن کي هڪ جاءِ کان ٻي جاءِ تائين کڻي وڃي نه سگهيو هو. آخرڪار اهو ڏينهن به اچي ويو، جڏهن

سائنسدان پنهنجين ڪوششن ۾ ڪامياب ٿي ويا ۽ ماڻهن جي هٿن ۾ تارن کان سواءِ فون اچي وئي. جنهن جو نالو انهن 'موبائيل فون' رکيو. تڏهن کان آءُ توهان جي خدمت ۾ پيش ٿيس.

منهنجي ايجاد ٿيڻ سان نه صرف ماڻهن جا مسئلا حل ٿيا آهن پر سندن رابطي جا جديد ذريعا به ممڪن بڻيا آهن. جهڙوڪ: واٽس ايپ، مئسينجر، يوٽيوب، انسٽاگرام ۽ ٽويٽر وغيره. پهريائين منهنجي اسڪرين ننڍي هئي. هاڻي آءُ، اوهان کي وڏي اسڪرين ۾ پڻ ملنديس جنهن جي ذريعي اوهان سهڻن رنگن ۾ مختلف پروگرام، تصويرون ۽ رانديون آسانيءَ سان ڏسي سگهو ٿا.

شاگردن لاءِ به مون گهڻي آساني ڪري ڇڏي آهي. انهن کي جنهن به

شيء بابت ڄاڻ گهربل هجي، ته اها انٽرنيٽ جي ذريعي سولائيءَ سان حاصل ڪري سگهن ٿا. آءُ ضرورت جي وقت ڳالهه بولڻ ڪرڻ، پيغام اُماڻڻ، حساب ڪتاب ڪرڻ، الارم ٺاهڻ ۽ تصويرون ڪيڏو وغيره جي ڪم اڃان ٿي. دفٽري ڪمن ۾ مدد لاءِ به منهنجو اهم ڪردار هوندو آهي.

ماڻهو هوائي جهازن، ريل گاڏين ۽ بسن جون ٽڪيٽون به منهنجي ئي ذريعي حاصل ڪن ٿا.

ٻارو! اوهان ويڊيو رانديون به منهنجي ذريعي ڪيڏندا آهيو ۽ ٻيا تفريحي پروگرام به ڏسندا آهيو. اها ڳالهه ياد رکو ته، گهڻي دير تائين رانديون ڪيڏو ۽ پروگرام ڏسڻ توهان جي نظر لاءِ نقصانڪار آهن.

پيارا ٻارو! اوهان به ٻين جي مدد ڪندا رهو. ڇو ته ٻين جي مدد ڪرڻ سان ئي اصل خوشي حاصل ٿيندي آهي.

ڇڱو هاڻي، موڪلاڻي ناهي. سدائين گڏ! الله واھي!



### (الف) هيٺ ڏنل سوالن جا جواب ڏيو:

- ۱- موبائيل فون جي رابطي جا ڪهڙا جديد طريقا آهن؟
- ۲- موبائيل فون ڪنهن ايجاد ڪئي؟
- ۳- اوهان موبائيل فون مان ڪهڙا ڪهڙا فائدا حاصل ڪندا آهيو؟
- ۴- موبائيل فون جي گهڻي استعمال جا ڪهڙا نقصان آهن؟


### (ب) هيٺ ڏنل لفظن جي معنيٰ پڙهو ۽ جملن ۾ ڪم آڻيو:

لفظ	معنيٰ	لفظ	معنيٰ
رُوپ	مهاندو-مُڪ-مُڪڙو	نٽ	سدائين-هميشه-هروقت
سولائي	آساني-سهنجائي-سهولت	شڪايت	ڏوراڻو-دانهن
پيغام	نياڻو-سنيهو	واھي	نگهبان-حفاظت ڪندڙ

(ج) اوهين موبائيل فون ۾ سنڌيءَ ۾ لکيل ڪو پيغام پڙهي ٻڌايو.

(د) پاڻ بابت گهٽ ۾ گهٽ ڏهه جُملا لکو.

(ه) تصويرون ڏسو ۽ نالا لکو:



(و) موبائيل فون تي اوهين ڪهڙيون رانديون ڪيڏندا آهيو؟  
انهن مان ڪن به ٽن جا نالا لکو:

1. \_\_\_\_\_

2. \_\_\_\_\_

3. \_\_\_\_\_

سُرگرمي  
اُستاد ٻارن کي واري واري سان موبائيل فون جي تصوير وارو ڪاغذي چهرو  
مُنهن تي پارائي ۽ کين موبائيل فون جي آتم ڪهاڻي ٻڌائڻ لاءِ چئي.

اُستاد لاءِ هدايت:


- اُستاد، ٻارن کي موبائيل فون بابت وڌيڪ ڄاڻ ڏئي.
- اُستاد، ٻارن کي موبائيل فون جي فائدين ۽ نقصانن کان آگاهه ڪري.
- اُستاد، ٻارن کي آتم ڪهاڻي بابت سمجهائي ۽ مشق 'د' حل ڪرڻ ۾ مدد ڪري.
- اُستاد، ٻارن کي واٽس ايپ، مئسيٽيجر، ٽويٽر، يوتيوب ۽ ٽيچ اسڪرين بابت ڄاڻ ڏئي.



سکيا جي حاصلات

- سوالن کي غور سان ٻڌي سمجهي سگهي.
- هر نصابي سرگرمين دوران ڳالهه ٻوله ٻڌي سمجهي سگهي.
- پنهنجي گهر ۽ اسڪول جي ضرورتن ۽ معاملن تي گفتگو ڪري سگهي.
- جملي ۾ ڪر آندل هر معنيٰ لفظ سڃاڻي سگهي.
- روزمره جي زندگي (گهر، اسڪول، مسجد، مندر، چرچ ۽ گردهوارو) ۾ نظر و ضبط جو مظاهرو ڪري سگهي.
- مڪالن کي تاثرات ۽ درست ادائگي سان پڙهي سگهي.

رستي تي هلڻ جا قاعدا



قربان جو وڏو پاءُ شعبان گهر پهتو ته ڪجهه پریشان هو. پيءُ پڇيس ته، ”ابا، خير ته آهي؟“

شعبان ڏڪارو ٿي ٻڌايس ته ”شهر جي چوواڻي تي هڪ موٽر سائيڪل سوار نوجوان سگنل توڙي اڳتي وڌيو ته ان جو حادثو ٿي پيو. کيس ڳڻتيءَ جوڳي حالت ۾ اسپتال کڻائي ويا.“

اها ڳالهه ٻڌي گهر جي ڀاتين کي ڏاڍو ڏک ٿيو.

قربان پيءُ کان پڇيو، بابا اهي حادثا ڇو ٿا ٿين؟

**پيءُ:** پُٽ! اهي حادثا اجائي تڪڙ، لاپرواهي ۽ ٽرئفڪ جي اصولن تي نه هلڻ جي ڪري ٿين ٿا.

**قربان:** بابا سائين، انهن حادثن کان ڪيئن بچي سگهجي ٿو؟


**پيءُ:** ٽرئفڪ جي اصولن تي عمل ڪرڻ سان حادثن کان بچي سگهجي ٿو.

**قربان:** ٽرئفڪ جا ڪهڙا اصول آهن؟

**پيءُ:** پُٽ، رستي تي لڳل ٽرئفڪ سگنل ته تو به ڏنا هوندا؟

**قربان:** ها بابا سائين، جن ۾ ڳاڙهي، هيڊي ۽ سائي بتي هوندي آهي.

پيءُ: هائو پُٽ، اهي بتيون، ٿرئفڪ کي ڪنٽرول ڪرڻ جا اشارا هوندا آهن.



قربان: بابا سائين، پنڌ هلڻ وارن لاءِ ڪهڙا اصول آهن؟

پيءُ: پنڌ هلڻ وارن کي فٽ پات تي هلڻ گهرجي.

قربان: بابا سائين، پنڌ هلڻ وارن کي رستو ڪيئن پار ڪرڻ گهرجي؟

پيءُ: ان لاءِ رستي تي اڇا ۽ ڪارا پٽا ٺهيل هوندا آهن، جن کي 'زيبرا ڪراسنگ' چئبو آهي.

پنڌ هلڻ وارن کي اتان رستو پار ڪرڻ گهرجي. ان کان سواءِ رستن جي پاسن کان لڳل بورڊن تي ٻيا مختلف اشارا به ڏنل هوندا آهن. انهن اشارن مان موڙ، چاڙهي، پُل ۽ ٻين ڳالهين جي خبر پوندي آهي.

قربان: توهان جي وڏي مهرباني. توهان ڏاڍيون ڪم جون ڳالهيون ٻڌايون.



### (الف) هيٺ ڏنل سوالن جا جواب ڏيو:

- ۱- شعبان ڪهڙي ڳالهه جي ڪري پريشان هو؟
- ۲- سگنل ۾ ڪهڙن رنگن جون بتيون هونديون آهن؟
- ۳- پنڌ هلڻ وارن لاءِ ڪهڙا اصول آهن؟
- ۴- رستي تي هلڻ جي قائدن تي عمل نه ڪرڻ سان ڇا ٿيندو؟

### (ب) هيٺ ڏنل لفظن جي معنيٰ لکيو ۽ جملن ۾ ڪم آڻيو:

قاعدا	پنڌ	ڍري	ڳڻتي	موڙ
-------	-----	-----	------	-----

(ج)

’وات‘ ۽ ’رستو‘ هم معني لفظ آهن.

جيئن: آءُ وات ونيو پئي ويس ته رستي تي هڪ وڻ نظر آيو.  
اوهان هيٺ ڏنل جملن مان هم معني لفظ چونڊي لکو:

- ۱- نعيم رستو پار ڪرڻ مهل تڪڙ ڪئي، اسان کي رستو پار ڪرڻ مهل  
اُپهراپ نه ڪرڻ گهرجي.
- ۲- پرائي ماڻهوءَ سان گڏ نه وڃڻ کپي، نه ئي ڌارئين ماڻهوءَ کان  
پئسو يا شيءِ وٺڻ گهرجي.

(د)

اوهان ڪهڙين ڪهڙين سوارين ۾ سفر ڪيو آهي؟  
انهن بابت ڳالهه ٻوله ڪريو.

(ه)

اوهان پنهنجن گهرن ۾ پنهنجين شين کي ڪيئن سنڀالي رکندا  
آهيو؟ جيئن: ٿيلهو، ڪتاب، ڪپڙا ۽ ٻيو سامان وغيره.

(و)

هيٺ ڏنل خال ڀريو:

- \* ترٺفڪ جي اصولن تي ..... ڪريو.
- \* پنڌ هلڻ واري کي ..... تان هلڻ گهرجي.
- \* رستي تي ..... ۽ ..... پتا نهيڻ هوندا آهن، جن کي  
..... چئبو آهي.

(ز) هيٺ ڏنل ٽرئفڪ جي اشارن (نشانين) کي پڙهو ۽ ياد ڪريو:



ون وي



ڪم هلندڙ



رستو پار ڪرڻ



اڳيان موڙ آهي



يو ٽرن نه وٺو



ڪاٻي پاسي نه مڙو

ياد رکڻو ته: پنڌ هلڻ واري کي رستي جي ساڄي پاسي کان هلڻ گهرجي.

استاد لاءِ هدايت:

اُستاد ٻارن کي مشق 'ز' بابت وڌيڪ سمجھائي.

سکيا جي حاصلات

- سبق، آکاڻي يا واقعو پڙهي يا ٻڌي ان بابت سوالن جا جواب لکي سگهي.
- ضمير خالص جي (آءُ، مان، اسين ۽ اسان، تون، توهان، اوهين، اوهان، هو، هوءَ، اهي وغيره) لفظن جي مفهوم کي سمجهي ۽ استعمال ڪري سگهي.
- مناسب آواز ۽ لهجي ۾ گهٽ ۾ گهٽ ڏهن سادن جملن تي مشتمل تقرير ڪري سگهي.
- ڪنهن به عنوان تي ڏهه سادا ۽ مربوط جمل لکي سگهي.

## رانديون

سنڌ ۾ ڪيتريون ئي ثقافتي رانديون آهن. جيڪي مختلف علائقن ۾ کيڏيون وينديون آهن. انهن مان ڪجهه رانديون هي آهن:

### اٽي ڏڪر راند



اٽي ڏڪر راند کي 'ڏڪي ڏڪر' پڻ چيو ويندو آهي. هيءَ راند ننڍا ٻار ڪندا آهن. ڪاٺ جو ننڍو ٿڪر ٻنهي پاسن کان تورو سنهو ۽ وچ تي ٿلهيرو ٺاهيندا آهن، جنهن کي 'اٽي' چوندا آهن. ٻي ڪاٺي به ڦٽ ڪن ڊگهي ڪٽندا آهن، جنهن کي 'ڏڪر' چوندا آهن.

### ارچڪ - مرچڪ راند

هيءَ راند به ٻارن لاءِ هوندي آهي، انهيءَ راند جا هي ٻول آهن:



ارچڪ مرچڪ، ڌاڻا ڌرچڪ  
آڳ پٽيهر، ٽوپو ٽيهر  
لوهو لائون، چنڻ گهائون  
ٻولن جا مختلف علائقن ۾  
مختلف رُوپ ٿين ٿا. انهن ٻولن چوڻ

سان گڏ هر هڪ ٻار تي هٿ هٿ رکبو وڃي. جنهن ٻار تي ٻولُ کٽو، اهو ٻار وڃي لڪندو. ائين ڪندي ڪندي آخر ۾ جيڪو ٻار بچيو، اهو آڳ ڏيندو.

## مَله راند



مَله سنڌ جي هڪ عوامي راند آهي. مَله جي مقابلي کي ملاڪڙو به چئبو آهي. مَله جسماني قوت ۽ تندرستيءَ کي سڌارڻ ۽ قائم رکڻ جو هڪ وڏو ذريعو آهي. وڏن قومي ۽

مذهبي ڏينهن تي هيءَ راند ڪيڏي ويندي آهي. ملاڪڙي جي ميدان جي چوڌاري، مَله ڏسڻ جا شوقين ملهن کي داد ڏيڻ لاءِ اچي گڏ ٿيندا آهن. جن مان ڪجهه قدردان مَله ماريندڙ پهلوان کي انعام به ڏيندا آهن.

رانديون، صحت جي لاءِ تمام گهڻيون ضروري آهن. رانديون اسان جي جسم کي سگهارو ۽ دماغ کي مضبوط بڻائين ٿيون. رانديون اسان ۾ ٻڏي، پائپي، اڳواڻي ۽ قاعدن جي پابنديءَ جهڙا گڻ پيدا ڪن ٿيون.



## (الف) هيٺ ڏنل سوالن جا جواب ڏيو:

- ۱- اتي ڏڪر راند کي ڀيوجا چئبو آهي؟
- ۲- ارچڪ - مرچڪ راند ڪيئن ڪيڏي ويندي آهي؟
- ۳- رانديون، ڪهڙا ڪهڙا گڻ پيدا ڪن ٿيون؟
- ۴- رانديون اسان لاءِ ڇو ضروري آهن؟

## (ب) هيٺ ڏنل لفظن جي معنيٰ پڙهيو ۽ جملن ۾ ڪم آڻيو:

لفظ	معنيٰ	لفظ	معنيٰ
عوامي	عام ماڻهن جو - عام لوڪن جو	رهبري	رهنمائي
قدردان	قدر وارو - قدر ڪندڙ	ليچڻ - چڱي عادت	چڱي عادت
آڳ	وارو (راند ۾)	وسيلو - واسطو - معرفت	وسيلو - واسطو - معرفت
		اڳواڻي	رهبري
		گڻ	ليچڻ - چڱي عادت
		ذريعو	وسيلو - واسطو - معرفت

(ج) ڪجهه ٻين راندين جا نالا لکو.

(د) رانديون صحت لاءِ ڇو ضروري آهن؟ جي موضوع تي پنهنجي ڪلاس ۾ تقرير ڪريو.

(ه) اوهان ڪا راند اسٽيڊيم ۾ ويهي ڏني هجي ته ان بابت ٻڌايو. ان اسٽيڊيم ۾ توهان کي ٻيو ڇا ڇا نظر آيو، اهو پڻ ٻڌايو.

(و) مناسب لفظ چونڊي، جملا مڪمل ڪريو:

1. \_\_\_\_\_ احمد آهيان. (آءُ، اسين، توهان)
2. \_\_\_\_\_ شاگرد آهيون. (توهان، اهي، اسين)
3. \_\_\_\_\_ انب ڪائين ٿو. (اهي، هوءَ، ٿون)
4. \_\_\_\_\_ چوڪري آهي. (ٿون، توهان، هوءَ)
5. \_\_\_\_\_ چوڪرا آهن. (توهان، اهي، اسين)
6. \_\_\_\_\_ ڊاڪٽر آهي. (اهي، اسين، هو)

(ز) اوهان جي ڳوٺ / شهر ۾ صفائيءَ ۽ سٺائيءَ جو نظام ڪيئن آهي؟ انهيءَ بابت هيٺين سوالن جا جواب ڏيو:

1. ڳوٺ / شهر ۾ رستا ۽ گهٽيون ڪيئن آهن؟
2. ڇا ڳوٺ / شهر ۾ ناليون صاف آهن؟
3. ڳوٺ / شهر جون اسپتالون ڪيئن آهن؟ اتي ڪي سهولتون آهن ته بيان ڪريو.
4. ڳوٺ / شهر ۾ پاڻيءَ جي سهولت ڪيتري آهي؟
5. ڳوٺ / شهر ۾ بجليءَ جي سهولت ڪيتري آهي؟
6. ڳوٺ / شهر جي اسڪولن ۾ صفائيءَ ۽ سٺائيءَ جو ڪيترو بندوبست ٿيل هوندو آهي؟

(ح) اوهان کي جيڪا راند پسند آهي، انهيءَ بابت ڪي به ڏهه جملا لکو.

(ط) هيٺ ڏنل تصوير کي غور سان ڏسو ۽ هيٺين سوالن جا جواب ڏيو:



- ۱- ڍنڍ جي ڀرسان ڇا ڇا آهي؟
- ۲- ڍنڍ ۾ ڪهڙا پکي آهن؟
- ۳- ڍنڍ جي ڪپڙ تي ڪيترا ماڻهو آهن؟
- ۴- ٻيڙي ڪٿي نظر اچي رهي آهي؟
- ۵- ڍنڍ ۾ ڪهڙا جانور آهن؟

استاد لاءِ هدايت:

- ٻارن کي مشق 'د' بابت وڌيڪ سمجهائي، کين ڄاڻايل موضوع تي گهٽ ۾ گهٽ ڏهن سادن جملن تي مشتمل تقرير ڪرائي.
- استاد ٻارن کي اسڪول ۾ رانديون ڪرائي.




## سکيا جي حاصلات

- سبق، آکاڻي يا واقعو پڙهي يا ٻڌي ان بابت سوالن جا جواب ڏئي سگهي.
- ڪابه ڳالهه ٻڌي ان جو تجزيو ڪري ٻڌائي سگهي ۽ ان بابت سوالن جا جواب ڏئي سگهي.
- عبارت ۾ آيل نون لفظن کي ٻڌي درست اچاري سگهي
- موقعي جي مناسبت سان پنهنجن خيالن جو اظهار ڪري سگهي.

## قربانيءَ جي عيد

مسلمان هر سال ذوالحج مهيني جي ڏهين تاريخ تي قربانيءَ جي عيد



ملهائيندا آهن. ان کي عيدالاضحيٰ يا قربانيءَ جي عيد چيو ويندو آهي. حضرت ابراهيم عليه السلام هڪ ڀلارو نبي ٿي گذريو آهي، جنهن کي 'خليل الله' يعني 'الله جو دوست' سڏجي ٿو.

هڪ ڏينهن حضرت ابراهيم عليه السلام کي، الله سائينءَ خواب ۾ حڪم ڏنو ته پنهنجي سڀ کان پياري شيءِ الله جي راهه ۾ قربان ڪر.

حضرت اسماعيل عليه السلام، حضرت ابراهيم عليه السلام جو نهايت سُلچڻو، سدورو ۽ سڀ کان پيارو پُٽ هو. ان ڪري حضرت ابراهيم عليه السلام کي قربانيءَ لاءِ پنهنجي پياري پُٽ جو خيال آيو.

حضرت ابراهيم عليه السلام، پنهنجي پياري پُٽ حضرت اسماعيل عليه السلام کي قربان ڪرڻ لاءِ منيٰ جي ميدان ۾ وٺي ويو. اهو ڏهين ذوالحج جو ڏينهن هو. الله سائينءَ کي پنهنجي نبيءَ جي اها ادا تمام گهڻي پسند آئي. حضرت ابراهيم عليه السلام جڏهن پُٽ کي قربان ڪرڻ لڳو ته خدا جي قدرت سان هڪ ڏُنبو ظاهر ٿيو. حضرت ابراهيم عليه السلام کي الله سائينءَ جو حڪم ٿيو ته

ان دُنبِي کي قربان ڪر. اهڙي ريت حضرت ابراهيم عليه السلام جي ان قربانيءَ جي ياد ۾ مسلمان اڄ تائين ڏهين ذوالحج تي قربانيءَ جي عيد ملهائيندا آهن ۽ جانورن جي قرباني ڪندا آهن.

قربانيءَ جي گوشت جا ٽي حصا ڪيا ويندا آهن. هڪ حصو پنهنجي لاءِ رکبو آهي. ٻيو حصو مائتن، عزيزن ۽ دوستن لاءِ ۽ ٽيون حصو غريبن، مسڪينن ۽ پاڙي وارن کي ڏنو ويندو آهي.

پيارا ٻارو! اسان کي به گهرجي ته نيڪي ۽ پلائيءَ لاءِ هر قسم جي قرباني ڏيڻ سکون. پنهنجي ڪمائيءَ مان غريبن، مسڪينن ۽ پاڙي وارن جي مدد ڪريون.



### (الف) هيٺ ڏنل سوالن جا جواب ڏيو:

- ۱- حضرت ابراهيم عليه السلام کي الله سائينءَ خواب ۾ ڪهڙو حڪم ڏنو؟
- ۲- حضرت ابراهيم عليه السلام جي پياري پٽ جو نالو ڇا هو؟
- ۳- الله سائينءَ جي حڪم سان ڪهڙو جانور قربانيءَ لاءِ ظاهر ٿيو؟
- ۴- قربانيءَ جي گوشت جا ڪيترا حصا ڪبا آهن؟


### (ب) هيٺ ڏنل لفظن جي معنيٰ ٻڌايو:

راه حصو سدورو نيڪي

### (ج) هيٺ ڏنل جملا درست ڪري لکو:

- \* قربانيءَ گوشت جي ٽي حصا جا ويندا ڪيا آهن.
- \* دُنبِي ڪر کي قربان.
- \* قرباني عيد جي ڏهين ذوالحج ٿيندي تي آهي.

### (د) 'قربانيءَ واري عيد' جي موضوع تي ڪي به ڏهه سادا جملا لکو.

استاد لاءِ هدايت: 


ٻارن کي قربانيءَ جي عيد بابت وڌيڪ سمجهائي. 

## سڪيا جي حاصلات

- نظر ۽ نثر پڙهي سوالن جا درست جواب ڏئي سگهي.
- نظر مان پنهنجي پسند جي شعر جو مفهوم لکي سگهي.
- ذهن کان پنڊرهن جملن واري سادي عبارت پڙهي سمجهي سگهي.
- هر آواز لفظ ڳولي لکي سگهي.
- ڪوبه نظر انفرادي يا اجتماعي طور تي سر ۽ لث سان پڙهي سگهي.

## سبق تيرهون

# قائد اعظم رح (بيت)



قائد اعظم جا ڳڻ ڳايو،  
جنهن هي پاڪستان بنايو.

محنت محنت محنت محنت،  
محنت ۾ ئي آهي عظمت.  
قائد اعظم هو فرمايو،  
جنهن هي پاڪستان بنايو.

علم اوھان جي قسمت آھي،  
وقت وڏي هڪ دولت آهي.  
قائد اعظم هو فرمايو،  
جنهن هي پاڪستان بنايو.

سيئي پاڪستاني آھيون،  
گڏجي پاڪ وطن کي ٺاھيون،  
قائد اعظم هو فرمايو،  
جنهن هي پاڪستان بنايو.

علي محمد 'مجروح'



(الف) هيٺ ڏنل سوالن جا جواب ڏيو:

- ۱- هن بيت مان توهان کي ڪهڙو بند وڌيڪ وڻي ٿو؟
- ۲- جيڪو بند توهان کي وڌيڪ وڻي ٿو، اهو ڇو ٿو وڻي؟
- ۳- هن بيت ۾ قائداعظم اسان کي ڪهڙو پيغام ڏنو آهي؟

(ب) هيٺ ڏنل لفظن جي معنيٰ ٻڌايو:

گڻ عظمت قسمت دولت

(ج) هيءُ بيت زباني ياد ڪريو ۽ ڪورس ۾ سر سان ٻڌايو.

(د) هيٺ ڏنل بند مڪمل ڪريو:

\* محنت محنت ..... محنت،

محنت ۾ ..... آهي عظمت.

قائداعظم ..... فرمايو،

جنهن هي ..... بنايو.

\* علم ..... قسمت آهي،

وقت ..... دولت آهي.

قائداعظم هو فرمايو،

جنهن ..... پاڪستان بنايو.

(ه) هن بيت مان هر آواز لفظ ڳولي لکو.

(و) قائداعظم بابت ڪي به ست جُملا لکو.

استاد لاءِ هدايت:



ٻارن کي بيت سر ۽ لئه سان ڪورس واري انداز ۾ پڙهائي.

- سبق، آکاڻي يا واقعو پڙهي يا ٻڌي ان بابت سوالن جا جواب لکي سگهي.
- تعليمي سير ۽ تفريحي پروگرامن جي مشاهدي کي زباني ۽ تحريري طور تي پيش ڪري سگهي.
- گفتگو ۾ پنهنجي موقف کي بيان ڪري سگهي.

## مسڪين جهان خان کوسو



مسڪين جهان خان کوسو، سنڌ جي تاريخي ضلعي ٿرپارڪر جي ڳوٺ ’ساميءَ جي ويري‘ ۾ ڄائو هو. هو ٿر جي ماڻهن جو هڏڏوڪي هو. سندن ڏک سک ۾ مدد لاءِ هڪيو حاضر هوندو هو.

جهان خان کوسو غريبن جي همدرد هئڻ ڪري پاڻ کي سڏائيندو ئي ’مسڪين‘ هو. هو ٿر جي زميندار خاندان جو فرد هو. سندس پيءُ جو نالو بجار خان کوسو هو. مسڪين جهان خان جوانيءَ ۾ پوليس

کاتي ۾ نوڪري ڪئي، پر پوءِ هن ٿر جي غريبن جي خدمت جي جذبي هيٺ نوڪري ڇڏي ڏني. هو اسپتال ۾ بيمارن جي دوا درمل جو بندوبست ڪندو هو، بيگناهن کي ڏاڍين کان چوٽڪارو ڏياريندو هو. ڏڪار وقت کاڌي پيئي ۽ ضرورت جي شين ڏيارڻ ۾ غريبن جي مدد ڪندو هو. هن پنهنجي ڳوٺ ’ساميءَ جي ويري‘ ۾ اسڪول کولايو. ان لاءِ پنهنجو گهر ڏنائين ۽ پاڻ وڃي منهن اڏي ورتو.

ٿر جا ماڻهو جڏهن مسڪين جهان خان کي ڏسندا هئا ته ساڻس پنهنجا آهنج اوري، کيس داد فرياد لاءِ چوندا هئا. هو به بنا ڪنهن فرق جي سڀني جا آهنج ڏور ڪرڻ لاءِ جتن ڪندو هو. غريبن جون درخواستون وس وارن تائين پهچائي، سندن مسئلا حل ڪرائيندو هو.

مسڪين جهان خان سادگي پسند انسان هو. سادو کائيندو هو ۽ سادو پهريندو هو. غريبن سان همدرديءَ واري سندس سلوڪ ۽ سماجي خدمتن جي ڪري، نه رڳو ٿر جا ماڻهو پر اڄ به سڄيءَ سنڌ جا ماڻهو کيس محبت ۽ عزت

سان ياد ڪن ٿا. اسان کي مسڪين جهان خان کوسي جي زندگيءَ مان سبق حاصل ڪري، غريبن ۽ ضرورتمندن جي مدد ڪرڻ گهرجي.



(الف) هيٺ ڏنل سوالن جا جواب ڏيو:

- ۱- جهان خان کوسي پاڻ کي 'مسڪين' چو سڏائيندو هو؟
- ۲- مسڪين جهان خان پوليس جي نوڪري چو چڏي؟
- ۳- مسڪين جهان خان اسڪول قائم ڪرائڻ لاءِ ڇا ڪيو؟
- ۴- مسڪين جهان خان کوسي جي زندگيءَ مان اسان کي ڪهڙو سبق ملي ٿو؟

(ب) هيٺ ڏنل لفظن جي معنيٰ ٻڌايو:

هڪيو ڄاڻو آهنج ڏور ڏڪار

(ج) هيٺ ڏنل خال ڀريو:

- \* مسڪين جهان خان ..... پسند انسان هو.
- \* مسڪين جهان خان سادو کائيندو ۽ سادو ..... هو.
- \* هو بنا ڪنهن فرق جي ..... جا ..... ڏور ڪرڻ لاءِ ..... ڪندو هو.

(د) اوهان پنهنجي ڳوٺ جي، ڪنهن سماجي خدمتگار جي خدمتن

بابت پنهنجي ساٿين کي ٻڌايو.

(ه) اوهان ٿر يا ڪو ٻيو تفريحي ماڳ گهميو هجي ته ان جو

احوال پنهنجن لفظن ۾ لکو ۽ ٻڌايو.

(و) **ڪلاس ۾ ٻه ٽوليون ٺاهيو ۽ ’همدردي‘ جي موضوع تي هڪٻئي سان ڳالهه ٻولهه ڪريو. ان مان ڪي ٻه پنج اهم نُڪتا بيان ڪريو.**

**ياد رکو ته:**

- ٿر ۽ ڪوهستان ۾ جڏهن برسات نه پوي، فصل نه ٿين ۽ کاڌي پيئي جي شين جي سخت اڻاڻ ٿئي ته ان حالت کي ’ڏُڪار‘ چئبو آهي.
- ڏُڪار وقت غريبن جي مدد ڪرڻ هر انسان جو فرض آهي.

**استاد لاءِ هدايت:**

✍ **اُستاد، ٻارن جون ٽوليون ٺاهي انهن کي همدرديءَ جي موضوع تي گفتگوءَ دوران سندن رهنمائي ڪري.**

## سکيا جي حاصلات

- عبارت ۾ آيل نون لفظن کي ٻڌي درست اجاري سگهي.
- گهر، اسڪول ۽ اسپاس ۾ ٿيندڙ گفتگو ٻڌي انهن جا اهم نڪتا ٻڌائي سگهي.
- اسر، ضمير، صفت ۽ فعل جي مفهوم کي ڄاڻي سگهي.
- جملي جي جوڙجڪ ۾ زمان جي تبديلي آهي، 'هو' ۽ 'هوندو' موجب ڪري سگهي.

## ڏياري



**انيتا:** پرڪاش! سڀاڻي ڏياريءَ جو وڏو ڏينهن آهي.

**پرڪاش:** انيتا، اسين ڏياري ڇا جي ڪري ملهائيندا آهيون؟

**انيتا:** پرڪاش! اڳئين زماني ۾، سري رامچندر پنهنجي مخالف راوڻ کي جنگ ۾ هارايو هو. هو سوڀ حاصل ڪري پنهنجي گهرواريءَ سيتا سان گڏجي، پنهنجي ملڪ ڏانهن موٽيو. جنهن ڏينهن پنهنجي شهر ۾ آيو، تنهن ڏينهن سڀني هنڌن پنهنجا گهر سينگاريا ۽ ڏيئا ٻاريا هئا. اسين سڀئي اهو ڏڻ ملهائڻ لاءِ، پنهنجن گهرن کي سينگاريندا آهيون ۽ خوشيون ڪندا آهيون.

**پرڪاش:** انيتا، اسان جي گهر کي به دادا، چن جي پوڄي ڏياري آهي. چيائين ٿي ته ڏياريءَ جي سنبت پيا ڪريون.

**انيتا:** روشنيءَ لاءِ ڇا ڪيو اٿو؟

**پرڪاش:** نڪر جا ڏيئا ورتا اٿئون، ۽ بتيون به ٻارينداسين. سنگيتا ۽ منهنجي لاءِ دادا نوان ڪپڙا به ٺهرايا آهن.

**انيتا:** بس، پيو به ڪجهه ورتو اٿو!



**پرڪاش:** اڻيٽا، دادا چٽنگائي تيليون ۽ ڍڪڻيون به گھرائيون آهن. منا لڏون، لايون به کائينداسين ۽ منائي به ورهائينداسين.

**اڻيٽا:** منائي ڪنهن ڪنهن کي ڏيندا؟

**پرڪاش:** دادا چيو ٿي ته ”منائي متن مائتن ۽ دوستن کي به ڏينداسين ۽ پاڙيوارن مسلمانن کي به موڪلينداسين.“

**اڻيٽا:** مسلمان اوهان کي ڇا موڪلين؟

**پرڪاش:** هاڻي جيڪا مسلمانن جي عيد گذري، تنهن تي پاڙيوارن مسلمان پائرن اسان کي سڻون ۽ ميوو موڪليو هو.

**اڻيٽا:** تڏهن چئبو ته پاڙيوارن سان اوهان جو چڱو ناتو آهي!

**پرڪاش:** هائو، دادا چونڊو آهي ته ”سڀئي انسان هندو توڙي مسلمان پاڻ ۾ پائرن آهن.“ اسين ته راند روند به پاڙيوارن مسلمانن چوڪرن سان ڪيڏون وڌن ڏينهن تي ساڻن گڏجي گھمون.

**اڻيٽا:** شاباس! پاڻ ۾ هميشه ڪير ڪند ٿي رهڻ ڪپي.



**(الف)** هيٺ ڏنل سوالن جا جواب ڏيو:

- 1- ڌياري ڇو ملهائي ويندي آهي؟
- 2- ڌياريءَ جي ڏينهن ڇا ڪبو آهي؟
- 3- پرڪاش کي سندس دادا ڪهڙي چڱي ڳالهه ٻڌائي؟

**(ب)** هيٺ ڏنل لفظن جي معنيٰ ٻڌايو:

ڌياري سوپ سنبت ڪير ڪند پوڄي

**(ج)** اوهين پنهنجا پنهنجا مذهبي ڌڻ ڪيئن ملهائيندا آهيو؟ انهن بابت ٻڌايو.

(د) هيٺ ڏنل لفظن مان مناسب لفظ چونڊي جملا مڪمل ڪريو:

هوندو - آهي - هو

- \* اڄ عيد جو ڏينهن \_\_\_\_\_ \* ڪالهه سومر جو ڏينهن \_\_\_\_\_
- \* سڀاڻي اڱاري جو ڏينهن \_\_\_\_\_

(ه) ”ٻار اسڪول ۾ پڙهڻ ويا آهن.“ هن جملي ۾ ’ٻار‘ ۽ ’اسڪول‘ لفظ اسم آهن. اوهان هيٺ ڏنل جملن مان ٻيا اسم چونڊي ٻڌايو.

- ۱- گهوڙو هڪ جانور آهي.
- ۲- پڪي ٿاريءَ تي ويٺو آهي.
- ۳- جانب منهنجو دوست آهي.

ياد رکو ته:


- سڀني مذهبن جا خاص ڏينهن احترام جوڳا آهن. اسان سڀني کي انهن جو احترام ڪرڻ گهرجي.
- ڏياري هر سال ’اسوءَ‘ جي مهيني جي آخري ٽن ڏينهن ۾ ملهائي ويندي آهي.

استاد لاءِ هدايت:

- استاد، ٻارن کي سڀني مذهبي ڏڻن بابت ڄاڻ ڏئي ۽ انهن جي احترام ڪرڻ جي تلقين ڪري.
- استاد، ٻارن کي اسوءَ کان سواءِ ٻين يارهن مهينن جو چارٽ ڏيکاري ۽ مُندن موجب مهينن جي ڄاڻ ڏئي.

- تصوير / تصويري آکاڻي ڏسي، ان بابت پڇيل سوالن جا جواب لکي سگهي.
- آکاڻي جي ڪردارن بابت پسند يا نا پسند متعلق ٻڌائي سگهي.
- 'جو، پر، تي' جو درست استعمال ڪري سگهي.
- آکاڻيون پڙهي ۽ ٻڌي ان جا نتيجا اخذ ڪري سگهي ۽ ان کي عملي زندگيءَ سان جوڙي سگهي.

## سهي ۽ ڪچونءَ جي ڳالھ (تصويري ڪھاڻي)



استاد لاءِ هدايت:

استاد ٻارن کي تصويري آکاڻي ٺاهڻ ۾ مدد ڪري.

(الف) هيٺ ڏنل سوالن جا جواب ڏيو:

- ۱- تصويرن ۾ ڏنل جانورن جا نالا ٻڌايو.
- ۲- تصويرن ۾ جانورن کان سواءِ ٻيون ڪهڙيون شيون ڏيکاريل آهن؟
- ۳- تصويرون ڏسي آکاڻي ٻڌايو.
- ۴- هن تصويري آکاڻيءَ مان اسان کي ڪهڙو سبق ملي ٿو؟

(ب) تصويرن جي مدد سان ٻي ڪا آکاڻي ٺاهي ڏيکاريو.

(ج) سهي ۽ ڪچونءَ مان اوهان کي ڪهڙو ڪردار پسند آهي ۽ ڇو؟

(د) (جو - ۾ - تي) کي جملن ۾ استعمال ڪريو.

جيئن: ميز تي ڪتاب آهي.


☆ اسڪول \_\_\_\_\_ ٻار پڙهن ٿا.

☆ ڪت \_\_\_\_\_ ويه.

☆ اسلم \_\_\_\_\_ پاءُ آيو.

## سکيا جي حاصلات

- نظر، سر ۽ لٽر سان ٻڌي، لطف حاصل ڪري ۽ ان جو اظهار ڪري سگهي.
- نظر مان پنهنجي پسند جي شعر جو مفهور لکي سگهي.



## اچو اوهان جي دل وندرايان (نظر)

اچو اوهان جي دل وندرايان،  
پاراڻا ڪي ٻول ٻڌايان.

چا جو راجا، چاجي راڻي،  
رٻ سڳورو سڀ جو ساڻي.

مور پڪيءَ جو منٿو نالو،  
علم سان هر هنڌ آهي اُجالو.

مڪتب آهي ماڳ اسان جو،  
محنت سان ئي پاڳ اسان جو.

سنگ سنهرا، سائو گاهه،  
لڪڻ پڙهڻ سان رڪجي چاهه،

ڪلڪ ٽئين، پر پتي پراڻي،  
اڄوڪي پوري ٿي گڏجاڻي.

ادل سومرو

## مشق



## هيٺ ڏنل سوالن جا جواب ڏيو:

(الف)

- ۱- هن نظر مان اوهان کي ڪهڙو بند پسند آهي؟
- ۲- اوهان کي اهو بند ڇو ٿو وڻي؟
- ۳- هن نظر ۾ شاعر ڪهڙين ڪهڙين شين جو ذڪر ڪيو آهي؟

(ب) هيٺ ڏنل لفظن جي معنيٰ ٻڌايو:

سڳورو ساٿي ٻول گڏجائي ڪلڪ چاهُ

(ج) هي نظم سُڙ ۽ لئ سان پڙهي ٻڌايو.

(د) شاعر نظم ۾ ٻارن کي جيڪي نصيحتون ڪيون آهن اُهي پنهنجي لفظن ۾ لکي ڏيکاريو:

(ه) هيٺ ڏنل لفظن جا هم آواز لفظ ٻڌايو ۽ لکو:

\* وندرايان ..... \* راڻي ..... \* گاه ..... \* پُراڻي .....

(و) هيٺ ڏنل بند جي سمجهاڻي لکو:

\* سَنگَ سُنهرا، سائو گاهُ،  
لِڪڻ پَڙهڻ سان رَڪجي چاهُ.

استاد لاءِ هدايت:

ٻارن کي نظم سُڙ ۽ لئ سان ڪورس واري انداز ۾ پڙهائي.

## سڪيا جي حاصلات

- عبارت ۾ آيل نوان لفظ ڏرست اچاري سگهجي.
- بصري لفظ روانيءَ سان پڙهي سگهجي.
- پنجاهه نائين ڳڻپ جا انگ سنڌي لفظن ۾ لکي سگهجي.
- سادو جملو لکڻ وقت پورو ڊهر، ٿورو ڊهر ۽ سوال جي نشانيءَ جو درست استعمال ڪري سگهجي.
- ڪنهن به عنوان (منهنجو گهر، منهنجو اسڪول، منهنجا دوست، منهنجا والدين وغيره تي ڏهه سادا ۽ مربوط جملا لکي سگهجي.
- جملي ۾ ڪم آندل هر معنيٰ لفظ سڃاڻي سگهجي.
- واحد لفظن مان جمع ۽ جمع لفظن مان واحد لفظ ٺاهي سگهجي.

## گهٽگهرو دوست



سارنگ کي اڏاس ڏسي، سندس مرهيات پيءُ جي دوست چاچي قاسم پڇيو ته، ”ابا سارنگ! خير ته آهي، اڄ تون مون کي منجهيل پيو لڳين؟“ سارنگ کيس دل جو سربستو احوال ڏيندي چيو ته ”چاچا، بابا سائينءَ کان پوءِ اسان جي گهر جو گذر سفر ڏاڍو ڏکيو ٿي پيو آهي. سمجهه ۾ ئي نه ٿو اچي ته ڇا ڪريان!“

چاچو قاسم سياڻو ۽ زماني جو ماڻهو هو. هن کي اهو به معلوم هو ته سارنگ جي پيءُ وٽ زمين جو ٽڪرو هو، جيڪو سندس گذاري وڃڻ کان پوءِ غير آباد پيو هو. تنهن ڪري، اهو خيال ايندي ئي هن سارنگ کي رازداريءَ واري انداز ۾ چيو ته ”مون کي هڪ پيري تنهنجي پيءُ ٻڌايو هو ته هن پنهنجي زمين ۾ سون جي ديگ پوري رکي هئي. پر هن اها جاءِ ڪانه ٻڌائي ۽ نه وري مون ئي ان کان پڇڻ مناسب سمجهيو. هاڻ تون پنهنجي اها ملڪيت پاڻ ڳولي هٿ ڪر ۽ پنهنجي گهر پاتين کي به سڳيو ڪر. ان سلسلي ۾ آءُ توهان هر قسم جي مدد ڪرڻ لاءِ تيار آهيان!“



ٻيو ڏينهن ٿيندي ئي سارنگ  
غير آباد ٻنيءَ ۾ جهنگ جي واڍي  
شروع ڪئي. گند گاهه صاف  
ڪرڻ ۽ لاهه ڪيڙ کان پوءِ هن  
زمين ۾ هر ڏنا، پر پوريل سون  
جي ديڳ جو ڪو پتو نه پيو. هن  
چاچي قاسم جي صلاح سان زمين  
۾ ٻيهر به هر ڏنا. تڏهن به ڪيس  
ڪجهه هت نه آيو.

اهو ڏسي چاچي قاسم چيو،  
”پٽ رک الله تي، رب توكي

تنهنجيءَ محنت جو اجر ضرور ڏيندو.“ هن زمين کي پاڻي ڏياري، بچ ۽ پاڻ  
ڏيڻ ۾ سندس مدد ڪئي. ٿورن ڏينهن اندر ويران زمين ۾ ساوا سلا اُڀري  
آيا. جڏهن فصل پچي راس ٿيو، تڏهن سارنگ ڪپڙن ۾ نه ٿي ماريو. ڪيس  
پنهنجي محنت سڃاڻي ٿيڻ جي خوشي ٿيڻ لڳي.

چاچي قاسم، سارنگ کي خوش ڏسي چيو، ”پٽ! اها ئي سون جي ديڳ  
آهي، جيڪا تنهنجي وڏڙن جي زمين ۾ پوريل هئي. اصل ۾ پورهئي کان  
وڏي ڪا به دولت نه آهي.“

اهڙيءَ نيڪ صلاح ڏيڻ تي سارنگ، چاچي قاسم جا دل سان ٿورا مڃيا،  
جنهن ڏاڍي ڏاهپ سان سارنگ کان محنت وارو ڪم ورتو. اهڙيءَ ريت سارنگ  
جي گهر جون رُسي ويل رونقون ۽ خوشيون موٽي آيون.



### هيٺ ڏنل سوالن جا جواب ڏيو: (الف)

- ۱- سارنگ ڇو اداس ۽ پريشان هو؟
- ۲- چاچي قاسم، سارنگ کي ڪهڙي راز واري ڳالهه ٻڌائي؟
- ۳- سارنگ پوريل سون واري ديڳ هت ڪرڻ لاءِ ڇا ڪيو؟
- ۴- فصل پچي راس ٿيڻ تي چاچي قاسم، سارنگ کي ڇا سمجهايو؟



(ب) هيٺ ڏنل لفظن جي معنيٰ پڙهو ۽ جملن ۾ ڪم آڻيو:

لفظ	معنيٰ	لفظ	معنيٰ
سُڪيو	آسودو-خوشحال	آجر	قُلُ-جزا-ثوابُ
رونقون	سونهن-زينت	ويران	برباد-سُجُو-اُجڙيل
		گهٽگهرو	پلو-چاهيندڙ-خير خواه-همدرد

(ج) هيٺ ڏنل واحد لفظن جا جمع لکو:

واحد	جمع	واحد	جمع
سَلُو		ڏُڪيو	
سيائُو		تورو	

(د) ٻارو، تير ڏيئي ساڳيءَ معنيٰ وارا لفظ ملايو:

وات	سيائُو
آسمان	محنت
واهڻ	ڌرتي
پورهيو	اُپ
زمين	ڳوٺ
ڏاهو	رستو

(هـ) هيٺ ڏنل لفظ پڙهو ۽ لکو:

جنهن

ڪنهن

تنهن

هن

آهي

هو

آهين

آهيو

(و) منهنجو دوست ' جي عنوان تي ڏهه جملا لکو.

(ز) سبق پڙهي هيٺ ڏنل عبارت کي درست اعرابون ڏيو:

منهنجي دوست جو نالو اڪبر آهي. ان جي گهر ۾ هڪ باغ آهي.  
منهنجو دوست پاڙيسرين جو تمام گهڻو خيال رکندو آهي. اسان  
کي ڏکئي وقت ۾ هڪٻئي جي مدد ڪرڻ گهرجي.

ياد رکو ته: • محنت جو ڦل منو ٿيندو آهي. • پورهئي ۾ عظمت آهي.


استاد لاءِ هدايت:

استاد، ٻارن کي مشق 'ز' بابت وڌيڪ سمجهائي ۽ اهي مشقون حل ڪرائڻ ۾  
سندن مدد ڪري.

## سڪيا جي حاصلات

- لفظن جا ضد لکي سگهجي.
- ڪنهن به تصوير يا منظر کي ڏسي ان بابت پنهنجا خيال لکي سگهجي.
- روزمره جي زندگيءَ ۾ بجلي، پاڻي، گئس ۽ ابلاغ جي ذريعن، انٽرنيٽ، ڪمپيوٽر ۽ موبائيل جو درست استعمال ڪري سگهجي.

## سج، چند ۽ تارا



**استاد:** ٻارو، توهان شام جو سج لهڻ جو نظارو ته ڏٺو هوندو. سج لهڻ سان اوندھ ٿي ويندي آهي. تارا آسمان ۾ ٽمڪندي نظر ايندا آهن. چوڏهينءَ جي رات ته پورو گول چند پيو چمڪندو آهي.

**سرور:** ها سائين، چانڊوڪي ته ڏاڍي وڻندڙ هوندي آهي. پر سائين، چند به سدائين هڪجهڙو نه هوندو آهي، ڪڏهن وڏو ته ڪڏهن ننڍو به ٿيندو آهي، سو ڇو؟

**استاد:** ها، حقيقت ۾ چند کي روشني سج کان ملي ٿي، تنهنڪري ائين ڏسڻ ۾ ايندو آهي. چند اسان جي زمين جي چؤطرف ڦري ٿو. وقت

سان پنهنجي جڳهه بدلائيندو رهي ٿو. جنهن ڪري، ان تي سج جي روشني ڪڏهن گهٽ ته ڪڏهن وڌ پوندي آهي، ان ڪري چند ننڍو ۽ وڏو نظر ايندو آهي. چند جو مٿاڇرو به هڪجهڙو نه آهي. چند کي غور ڪري ڏسندا ته ان ۾ اوهان کي داغ ڏسڻ ۾ ايندا. حقيقت ۾ اهي داغ نه آهن، پر اهي ميدان، جبل، غارون ۽ ڪاهيون آهن، جيڪي پري کان داغن وانگر ڏسڻ ۾ اچن ٿيون. هاڻي ته انسان چند تي پهچي چڪو آهي.



**قاسم:** سائين، انسان چند تي ڪيئن پهتو؟

**استاد:** انسان تمام تيز رفتار راکيٽ ايجاد ڪيا. انهن ۾ خلائي لباس پھري، کاڌي پيئي جو سامان کڻي وڃي چند تي لٿا. اُتان مٿي ۽ پٿر به کڻي آيا. اُهي پٿر اهڙا آهن، جهڙا هتي زمين جا پٿر ٿيندا آهن.

**گلاب:** سائين، تارا تمام ننڍڙا ڏسڻ ۾ ايندا آهن ۽ پري کان ٿم ٿم پيا ڪندا آهن. **استاد:** ها، تارا اسان کي ان ڪري ننڍڙا ڏسڻ ۾ ايندا آهن، جو اهي تمام گهڻو پري آهن. انهن مان ڪيترا ته سج کان به وڏا آهن. سج به هڪ تارو آهي، پر اهو اسان کي ويجهو آهي. ان ڪري اسان کي وڏو ڏسڻ ۾ اچي ٿو.

**سرور:** سائين تارا ته جهڙا بينل هجن، ڇا اهي به هلندا رهندا آهن؟

**استاد:** تارا به سج ۽ چند وانگر هلندا رهن ٿا ۽ پنهنجي جاءِ بدلائيندا رهن ٿا. سج، چند ۽ تارا اُپرندي کان الهندي طرف چُرپُر ڪندي نظر ايندا آهن. انسانن تارن تي نالا به رکيا آهن. دنيا ۾ تارن کي ڌار ڌار نالن سان سڏيو وڃي ٿو. سنڌي ٻوليءَ ۾ ڪٽي، ٿيڙو، پٽون، ڪٽ وغيره تارن جا مختلف ميڙ آهن، جن کي نڪت چئبو آهي.

اڄ به ٻهراڙيءَ جا ڪيترائي ماڻهو تارن کي ڏسي وقت ۽ طرف سڃاڻندا آهن. اهڙيءَ ريت رات جو سفر ڪرڻ ۾ کين سولائي ٿئي ٿي. ڪيترائي هاري پوک به تارن جي حساب سان ڪندا آهن.

(الف) هيٺ ڏنل سوالن جا جواب ڏيو:

- ۱- اسان کي تارا ننڍڙا ڇو ڏسڻ ۾ ايندا آهن؟
- ۲- ڇنڊ اسان کي ڪڏهن ننڍو ۽ ڪڏهن وڏو ڇو ڏسڻ ۾ ايندو آهي؟
- ۳- ڇنڊ کي روشني ڪٿان ملي ٿي؟
- ۴- خلا باز ڇنڊ تان پاڻ سان گڏ ڇا کڻي آيا؟

(ب) هيٺ ڏنل لفظن جي معنيٰ پڙهو ۽ جملن ۾ ڪم آڻيو:

لفظ	معنيٰ	لفظ	معنيٰ
مٿاڇرو	مٿيون پاڳو	چُر پُر	حرکت-هل چل
رفتار	چال-هلڻي	ڌار ڌار	الڳ الڳ

(ج) هيٺ ڏنل لفظن جا ابتڙ لفظ لکو، جيئن: روشني - اونداهي

لفظ	ابتڙ	لفظ	ابتڙ
اُڀرندو		سولائي	
گهٽ		پهراڙي	
وڏو		مٿانهون	

(د) هيٺ ڏنل جملن آڏو صحيح (✓) ۽ غلط (x) جو نشان هڻو:

- \* چوڏهين جو ڇنڊ رات جو سڄو ڏسڻ ۾ ايندو آهي.
- \* ڇنڊ جي مٿاڇري تي داغ ڪونه نظر ايندا آهن.
- \* خلا باز هوائي جهاز ذريعي ڇنڊ تي پهتا.
- \* ڇنڊ تي انسان پهچي چڪو آهي.

(هـ) هيٺ ڏنل تصوير کي غور سان ڏسو ۽ ان بابت گهٽ ۾ گهٽ پنج جملا لکو:



(و) اوهان بجليءَ جي بچت ڪيئن ڪندا آهيو؟ ان بابت ٻڌايو.

ياد رکو ته: ڇنڊ تي پهچندڙ پهرئين انسان جو نالو نيل آرم اسٽرانگ آهي.



نيل آرم اسٽرانگ

استاد لاءِ هدايت:

- استاد، ٻارن کي قدرتي نظارن بابت وڌيڪ سمجهائي.
- استاد، ٻارن کي مشق 'ه' کي حل ڪرڻ ۾ سندن رهنمائي ڪري.

## سڪيا جي حاصلات

- عبارت ۾ آيل نوان لفظ درست اچاري سگهي.
- مختلف جملن کي درست اچار ۽ روانيءَ سان پڙهي سگهي.
- پنهنجي درجي موجب درست صورتخطي لکي سگهي.

## قدرتي آفتون



قدرتي آفتون جهڙوڪ: ٻوڏ، ڏڪار، سامونڊي طوفان ۽ زلزلا انساني آبادي توڙي ٻي مخلوق لاءِ تڪليفن جو ڪارڻ ٿين ٿيون.

سنڌ صوبو قدرتي توڙي انساني سرگرمين سبب پيدا ٿيندڙ آفتن کان متاثر ٿيندو رهيو آهي. جنهن ۾ خاص ڪري ٻوڏ، تيز برساتون، سامونڊي طوفان، ڏڪار، زلزلا ۽ وبائي بيماريون شامل آهن.

سنڌ ۾ سنڌو درياءَ ۾ پاڻي جي چاڙهه کان پوءِ بچاءُ بندن ۾ گهارن پوڻ سبب ٻوڏون اينديون رهيون آهن. جڏهن ته تيز برساتن سبب پڻ گهڻو نقصان ٿئي ٿو.

سنڌ جي ساڍا ٽي سئو ڪلوميٽرن تي پکڙيل ساحلي علائقي ۾ سامونڊي طوفانن جي ڪري اتي رهندڙ ماڻهو ۽ ٻي جيوت سخت متاثر ٿين ٿا.

سند جي ٿر ۽ ڪوهستان وارن علائقن ۾ رهندڙ ماڻهن جو آڌار برسات تي آهي. برساتون نه پوڻ ڪري اڪثر انهن علائقن ۾ ڏڪار اچن ٿا. ڏڪار اچڻ جي صورت ۾ انهن علائقن جا ماڻهو سنڌو درياءَ جي ذريعي سيراب ٿيندڙ علائقن ڏانهن لڏپلاڻ ڪن ٿا.

زميني بناوت سبب سنڌ صوبو زلزلن جي خطري ۾ رهي ٿو. زمين جي اندر موجود مختلف ته ٽڪرائجن ٿا ته زمين جي مٿاڇري تي لوڏا محسوس ٿين ٿا. زمين تي موجود گهرن ۽ عمارتن ۾ ڌار پڻجي وڃن ٿا. عمارتن ڊهڻ ڪري ماڻهو مري وڃن ٿا يا زخمي ٿين ٿا.



### (الف) هيٺ ڏنل سوالن جا جواب ڏيو:

- ۱- قدرتي آفتون ڪهڙيون ڪهڙيون آهن؟
- ۲- ٻوڏ ڇا جي ڪري اچي ٿي؟
- ۳- سنڌ جي ٿر جي علائقن جي ماڻهن جو آڌار ڇا تي آهي؟
- ۴- اسين قدرتي آفتن کان ڪيئن بچي سگهون ٿا؟

### (ب) هيٺين لفظن جي معنيٰ لکو ۽ جملن ۾ ڪم آڻيو:

ڪارڻ مخلوق وبائي ڏڪار ته

### (ج) هيٺ ڏنل ٻن دوستن جي ڳالهه ٻولھ پڙهو:

- نوید: ادا، اڄ توهان ٽيليويزن تي ڇا ڏٺو؟  
 فواد: ادا، اڄ مون ٽيليويزن تي قدرتي آفتن کان بچاءَ بابت پروگرام ڏٺو.  
 نوید: توهان پروگرام ۾ ڇا ڏٺو؟



**فواد:** ادا، قومي آفتن جي رتا بنديءَ واري تنظيم جا ٻه ماهر وينا هئا، جن قدرتي آفتن کان بچڻ بابت پئي ٻڌايو. انهن زلزلي جي اچڻ جا ڪارڻ ۽ ان کان بچاءَ جا اُپاءَ به ٻڌايا.

**نوید:** ادا، تمام سنو، اسان کي اهڙا معلوماتي پروگرام ٽيليويزن تي ضرور ڏسڻ گهرجن.



**(د) قدرتي آفتن بابت هيٺ ڏنل تصويرون سڃاڻو ۽ انهن جا نالا لکو:**



نالو:



نالو:

**استاد لاءِ هدايت:**

اُستاد، ٻارن کي قدرتي آفتن بابت وڌيڪ ڄاڻ ڏئي ۽ انهن کان بچاءَ بابت ڪين ڄاڻ ڏئي.

## سڪيا جي حاصلات

- سوالن کي غور سان ٻڌي، سمجهي سگهي.
- پنهنجي درجي موجب درست صورتخطي لکي سگهي.
- واحد لفظن مان جمع ۽ جمع لفظن مان واحد لفظ ٺاهي سگهي.
- روز مره جي زندگيءَ ۾ بجلي، پاڻي، گئس ۽ ابلاغ جي ذريعن، انٽرنيٽ، ڪمپيوٽر ۽ موبائيل جو درست استعمال ڪري سگهي.

## سُنڀون چوڪريون

شبڻم ۽ نوري پاڻ ۾ ساهيڙيون آهن. هڪڙي ئي پاڙي ۾ رهنديون آهن. اسڪول ۽ ڪلاس به ساڳيو اٿن. ٻيئي جڻيون پڙهڻ ۾ هوشيار ۽ محنتي آهن. اسڪول مان گهر جو ڪم ملندو اٿن، ته اهو به گڏجي ڪري وٺنديون آهن.

نوريءَ جي ماءُ ٻنهي کي سبڻ پڙ به سيڪاريو آهي. شبڻم ۽ نوري ڪڏهن به وانديون ڪين ويهن. صفائيءَ سان ته ڏاڍي دل اٿن. ڪپڙا اڃا اجرا هوندا اٿن. گهر

کي صاف سٿرو رکنديون آهن. ٻين چوڪرين سان گڏجي ڪلاس ۾ به صفائيءَ جو خيال رکنديون آهن.

شبڻم ۽ نوري راند مهل راند روند ڪنديون آهن. ڪڏهن گڏين راند ته ڪڏهن تاپونءَ راند. ڪڏهن بال جهٽڻ، ته ڪڏهن نوڙيءَ ٽپڻ واري راند وغيره.

شبڻم ۽ نوريءَ جي ڪلاس ۾ شميم به پڙهي ٿي. اها ڪجهه ڏينهن کان اسڪول نه پئي آئي. کين خبر پئي ته هوءَ بيمار آهي ۽ اسپتال داخل آهي. شبڻم پنهنجي ماءُ

سان اها ڳالهه ڪئي ۽ چيو ته ”امان، آءُ ۽ نوري، شميم جي طبيعت پڇڻ



لاءِ اسپتال وڃڻ تيون گهرون.“ ماڻس چيو ته ”ڏيءَ، ڪنهن بيمار جي طبيعت  
پڇڻ سٺي ڳالهه آهي.“



شبڻم جي ماءُ، ٻنهي کي اسپتال  
وٺي وئي. وات تي هنن شميم لاءِ ڪجهه  
ميوو ورتو. شميم، نوريءَ ۽ شبڻم کي  
ڏسي، ڏاڍي خوش ٿي.

ٿورن ڏينهن ۾ شميم چڱي پلي  
ٿي، اسڪول آئي. سڀني چوڪرين کيس  
چڱيلائيءَ جون مبارڪون ڏنيون.

شبڻم ڏٺو ته شميم ڪجهه اداس آهي. پڇڻ تي هنن شبڻم کي چيو ته ”ادي  
شبڻم، بيماريءَ جي ڪري منهنجي پڙهائيءَ جو نقصان ٿيو آهي، امتحان به  
ويجهو آهي.“ ان تي نوريءَ چيو ”پيٽ، ان ۾ پریشان ٿيڻ جي ڪهڙي ڳالهه آهي.  
پاڻ گڏجي پڙهنديون سين.“ پوءِ شبڻم، نوري ۽ شميم گڏجي امتحان جي تياري  
ڪئي. امتحان ۾، پنهنجي ساهيڙين سان گڏ، شميم به سٺيون مارڪون کڻي  
پاس ٿي.



(الف) هيٺ ڏنل سوالن جا جواب ڏيو:

- ۱- شبڻم ۽ نوري پاڻ ۾ ڇا آهن؟
- ۲- شبڻم ۽ نوريءَ شميم جي ڪيئن مدد ڪئي؟
- ۳- توهان جي اسڪول ۾ ڪهڙيون رانديون ٿينديون آهن؟
- ۴- توهين گهر ۾ ڪهڙيون رانديون ڪيڏنديون آهيو؟

(ب) هيٺ ڏنل لفظ پڙهو ۽ لکو:

ساهيڙي اداس هوشيار ٽائون ميوو طبيعت

(ج) لفظ ٺاهيو، جيئن: ساهيڙي - ساهيڙيون

- \* چوڪري ..... \* رات ..... \* خوشي.....  
 \* سُٺي ..... \* راند ..... \* بيماري.....

(د) گهرن ۾ ٻارڻ واري گئس جو استعمال ڪيئن ڪرڻ گهرجي؟

سرگرمي: استاد، ٻارن کي تصويرون ڏيکاري، جملا پڙهائي، هٿن ڌوڻ جي عملي مشق ڪرائي.



- 1 هٿن کي چڱيءَ طرح پاڻيءَ سان آلو ڪريو.  
 2 صابن سان هٿن کي چڱيءَ طرح مليو.  
 3 ٻنهي هٿن جي ترين کي مليو.  
 4 هڪ هٿ جي تريءَ کي ٻئي هٿ جي پٺ سان صاف ڪريو، اهو ئي عمل ٻئي هٿ تي ورجايو.



- 6 هڪ هٿ جي تريءَ کي ٻئي هٿ جي مُٺيءَ سان صاف ڪريو.  
 7 ٻنهي آڱوڻن کي واري سان صاف ڪريو.  
 8 آڱريون موڙي تريءَ کي صاف ڪريو.  
 9 هٿن کي پاڻيءَ سان چڱيءَ طرح ڌوڻو.  
 10 هٿن کي پاڻيءَ سان چڱيءَ طرح سُڪايو.

- ياد رکو ته:
- راند روند صحت لاءِ ضروري آهي.
  - ڏکئي وقت ۾ هڪ ٻئي جي مدد ڪرڻ گهرجي.
  - پير اُگهاڙا ڪري نه هلڻ گهرجي ۽ هميشه چمپل يا بُوت پائڻ گهرجي.

استاد لاءِ هدايت:

استاد، ٻارن کي مشق 'ج' ۽ 'د' بابت وڌيڪ مثالن ذريعي سمجهائي ۽ کين اهي مشقون حل ڪرائڻ ۾ سندن مدد ۽ رهنمائي ڪري.

## سکيا جي حاصلات

- عبارت ۾ آيل نون لفظن کي ٻڌي درست اچاري سگهي.
- ڪا به ڳالهه ٻڌي ان جو تجزيو ڪري ٻڌائي سگهي ۽ ان بابت سوالن جا جواب ڏئي سگهي.
- ڏهن کان پندرهن جملن واري سادي عبارت پڙهي سمجهي سگهي.
- روزمره جي زندگيءَ ۾ بجلي، پاڻي، گئس ۽ ابلاغ جي ذريعن، انٽرنيٽ، ڪمپيوٽر ۽ موبائيل جو درست استعمال ڪري سگهي.
- پنهنجي پسند جي ڪنهن به موضوع بابت گهٽ ۾ گهٽ پنجن کان ست سادا جملا لکي سگهي.
- مناسب آواز ۽ لهجي ۾ گهٽ ۾ گهٽ ڏهن سادن جملن تي مشتمل تقرير ڪري سگهي.
- لطيفا، پروليون، ٻڌي انهن جو مطلب سمجهي سگهي.

## وتائي فقير جون ڳالهيون

وتايو فقير سنڌ جو درويش صفت انسان ٿي گذريو آهي. هن تمام گهڻي سادگيءَ واري زندگي گذاري. وتايو فقير تاجپور شهر ۾ ڄائو، جتان ڪجهه وقت بعد سندس مائٽ لڏي اچي نصرپور ۾ ويٺا.

وتايو فقير ماڻهن کي اهڙا ته سياڻپ جا نڪتا ٻڌائي ڇڏيندو هو، جو سڀني کي حيرت وٺي ويندي هئي! سندس ڳالهيون تمام گهڻيون مشهور آهن. اهي ڳالهيون ٻڌي ته ڪل ايندي، پر حقيقت ۾ انهن ڳالهين ۾ هڪ وڏي نصيحت سمايل هوندي آهي.

ٻارو! اچو ته وتائي فقير جون ڪجهه ڳالهيون پڙهون:

## تنهن ۾ توهان جو ڇا؟

هڪ ڏينهن وتائي فقير کي ماڻهن چيو ته، ”اڄ پت جي ديڳ توهان جي پاڙي ۾ همراهه کڻي پئي ويا.“ وتائي چيو ته ”تنهن ۾ منهنجو ڇا؟“ ماڻهن چيو ته ”فقير! اهو سمورو پت تنهنجي ماءُ کي پئي ڏنائون.“ تڏهن وتائي فقير چيو، ”تنهن ۾ توهان جو ڇا؟“

## هُو ڪني عادت نٿو ڇڏي، آءُ سٺي عادت ڪيئن ڇڏيان

هڪ ڀيري وتايو فقير درياءَ جو ڪپ وٺيو پئي ويو ته هڪ وچونءَ کي پاڻيءَ ۾ ٻڌندو ڏٺائين. سو تري هيٺان ڏٺي، ٻاهر ٿي ڪڍيائينس ته وچونءَ نڪاءُ ڪرايس ڏنگ. ان جي سور کان تري ڪڍي ورتائين. ته وري

ٻُڏڻ لڳو. هن وري به هٿ جي تريءَ تي کنيس ته ڏنگ هنيائينس، ته هٿ تري چنڊڻ لڳو. ڪنهن ماڻهوءَ اهو تماشو پئي ڏٺو. تنهن چيس ”فقير، ڇڏ دشمن کي ته ٻُڏي مري. ڏسين نٿو ته هو پنهنجي ڏنگ هٿ جي ٻُڇڙي عادت ماڳهين نٿو ڇڏي؟“ وٽائي فقير چيو ته ”هو پنهنجي ڪني عادت نٿو ڇڏي ۽ آءُ پنهنجي سٺي عادت، توري تڪليف ڪري، ڇو ڇڏي ڏيان.“

## ڪاڻو ڪپڙا ڪاڻو!

وٽائي فقير جي ڳوٺ ڀرسان ٻئي هڪڙي ڳوٺ ۾ شادي هئي. دهلن شرنين جون ڌمون ۽ پٽ جون خوشيون لڳيون ڀيون هيون. وٽايو فقير به پنهنجي غريباڻي پوشاڪ ۾ سڌو شاديءَ واري هنڌ هليو ويو. هيڏانهن هوڏانهن گهڻو ئي نهارائين، پر ڪنهن رُڪي صلاح به ڪانه ڪيس. ٻيا جيڪي لٽي ڪپڙي ۾ ٺهيل ماڻهو پئي آيا، تن کي ڪم وارن عزت سان وٺي پئي ويهاريو ۽ ڪارايو پيئاريو. هي ويهي ويهي ٿڪو ۽ اُٿي هڪڙي ڌوپيءَ وٽ آيو. اُن کي ڏٺارڻيءَ جا پئسا اڳوات ڏئي، مسواڙ تي ڪپڙا وٺي، پائي، ڏاڍي رعب سان آيو. ماڻهو ڊوڙي آيا، وٺي اُٿي عزت سان گلم تي ويهاريائونس. يڪدم ٻوڙ پُلاءَ اچي ويا، جيڪي فقير اڳيان رکندا ويا. فقير، انهن پائين مان ٻُڪ ڀريندو ڪلهن مٿان اُڇلندو ويو ۽ چيائين ته ”ڪاڻو ڪپڙا ڪاڻو!“ ماڻهن چيس ته ”فقير هي ڇا پيو ڪرين، چريو ٿيو آهين ڇا؟“ ورندي ڏنائين ته ”پهريان پنهنجن ميرن ۽ سادن ڪپڙن ۾ هئس ته ڪنهن ڪونه سُڃاتو! هاڻ جڏهن اڃا اجرا ڀراوا ڪپڙا پائي آيو آهين، ته عزت به ٿي آهي ۽ ماني به خاص ملي آهي. مطلب ته مون کي ڪنهن ڪونه سُڃاتو پر ڪپڙن کي سڀني سُڃاتو آهي. تڏهن ته چوان ٿو ته ڪاڻو ڪپڙا ڪاڻو.“



## هيت ڏنل سوالن جا جواب ڏيو: (الف)

- ۱- وٽائي فقير جي پهرين ڳالهه ڇا بابت آهي؟
- ۲- وٽائي فقير جي ٻيءَ ڳالهه جو ڪهڙو مطلب آهي؟
- ۳- اسان کي وٽائي فقير جي ڏنل ٽين ڳالهه مان ڪهڙي نصيحت ملي ٿي؟

(ب) هيٺ ڏنل لفظن جي معنيٰ پڙهو ۽ جملن ۾ ڪم آڻيو:

لفظ	معنيٰ	لفظ	معنيٰ
ڪپڙو	ڪنارو-ڪنڌي-ڪپڙو	پوشاڪ	لباس-پهرڻ-ڪپڙا
سُورُ	تڪليف-درد-ڏک	رُعب	دٻڊپو-دهشت

(ج) وٽائي فقير جي ڪا ٻي ڳالهه اوهان کي ياد هجي ته ان کي اوهان پنهنجي لفظن ۾ بيان ڪريو.

(د) هيٺ ڏنل پرولين کي پڙهو، سمجهو ۽ ياد ڪريو:

۱- پاڻ آندي پر ٻين کي وات ڏيکاري.

جواب: لَنَ


۲- ڏينهن جو سُتو، رات جو جاڳيو.

جواب: ڏيئو

۳- پاڻ ننڍڙي پر پُڇُ وڻ کان به وڏو.

جواب: سئي ڌاڳو

ٻارو! توهان کي ڪي ٻيون پروليون ياد آهن ته ٻڌايو.

استاد لاءِ هدايت: 

استاد، ٻارن کي وٽائي فقير جي ڳالهين ۾ سمايل نصيحتن کي سمجهڻ لاءِ ٻارن جي مدد ڪري.

## سڪيا جي حاصلات

- نظر، سُر ۽ لئه سان ٻڌي، لطف حاصل ڪري ۽ ان جو اظهار ڪري سگهي.
- نظر ۽ نثر ۾ فرق سمجهي درست ادائينگي، سان پڙهي سگهي.
- گهر، اسڪول ۽ آسپاس ۾ ٿيندڙ گفتگو ٻڌي انهن جا اهم نڪتا ٻڌائي سگهي.
- پنهنجي پسند جي ڪنهن به موضوع بابت گهٽ ۾ گهٽ پنجن کان ست سادا جملا لکي سگهي.

## سبق ٽيوهون

## ڏسو ڏسو اي ٻارو گل! (بيت)

ڏسو ڏسو اي ٻارو گل!  
سُهڻو گلُ هي پيارو گلُ!

پُٺن تي تي جوت جلي،  
ڌرتيءَ جو آ تارو گلُ!

اُن جي آڏو مڪڙيون مُرڪن،  
رنگن روپن وارو گلُ!

موتيو، مگرو، سُورج مُڪي،  
لال گلابي، نيارو گلُ.

پوئر به جنهن تي، پيرا ڏي،  
پوپت ڪي آ پيارو گلُ!

غمگينن جا غمَ ٿو لاهي،  
ميٿي ٿو مُونجهارو گلُ!

تارين ۾ تانڊاڻا ٿمڪن،  
سُونهن سراسر سارو گلُ!

”مون وانگي ٿيو جڳ ۾ سُرها“  
پولَ ٿو ٻولي ٻارو گلُ!





(الف) هيٺ ڏنل سوالن جا جواب ڏيو:

۱. هي نظم ڇا جي بابت آهي؟
۲. هن نظم ۾ ڪهڙن گلن جا نالا آهن؟
۳. توهان کي ٻين ڪهڙن گلن جا نالا اچن ٿا؟
۴. توهان کي سڀ کان وڌيڪ ڪهڙو گل وڻندو آهي؟

(ب) هيٺ ڏنل لفظن جي معنيٰ لکو ۽ جملن ۾ ڪم آڻيو.

جوت سونهارو تانداڻا سُرها مڪڙيون مونجهارو

(ج) لفظ ناهيو، جيئن: تانداڻو - تانداڻا

\* دائو ..... \* گوناڻو ..... \* مهاڻو .....

(د) 'پارو' ۽ 'تارو' هڪجهڙن آوازن وارا لفظ آهن. توهين هن بيت مان اهڙا ٻيا لفظ ڳولي لکو.

(ه) هن بيت ۾ 'پوٽر' ۽ 'پوپت' جيئن جا نالا آهن. توهين ٻين جيئن جا نالا ٻڌايو.

(و) پوٽا پوکڻ ۽ انهن جي سار سنڀال بابت ڪلاس ۾ گفتگو ڪريو.

(ز) هيءُ بيت زباني ياد ڪريو ۽ گڏجي سُر سان ٻڌايو.

(ح) پکين ۽ جانورن تي ڪهل ڪرڻ، ان موضوع تي گهٽ ۾ گهٽ پنج جملا لکو.

(ط) هيٺ ڏنل ستن ۾ نظم ۽ نثر جو فرق سمجهو:

نثر	نظم
گلاب جو گل سڀني گلن جو سردار آهي. خوشبوءِ ۽ طبي لحاظ کان هي گل پنهنجو مت پاڻ آهي، اسين پنهنجي باغيچن ۾ گلاب جو گل ضرور پوکيندا آهيون.	گلن ۾ گلابي مزيدار گل، چنبيلي ۽ موتي جو مهندار گل، *** وڻي واهه دل کي گلابي ٿورنگ، ٿيو سونهن ساوڪ جو سينگار گل،

استاد لاءِ هدايت:

- استاد، ٻارن کي نظم سُر ۽ لءُ سان پڙهڻ لاءِ چئي.
- استاد، ٻارن کي ڪلاس ۾ ٿيندڙ گفتگو بابت اهم نڪتا ٻڌائڻ لاءِ چئي.
- استاد، ٻارن کي نظم ۽ نثر جي فرق بابت وڌيڪ سمجهائي.

سکيا جي حاصلات

- واحد لفظن مان جمع ۽ جمع لفظن مان واحد ٺاهي سگھي.
- سنڌيءَ ۾ لکيل سادا پيغام ۽ هدايتون سمجھي روانيءَ سان پڙهي سگھي.
- تعليمي سير ۽ تفريحي پروگرامن جي مشاهدي کي زباني ۽ تحريري طور پيش ڪري سگھي.

خَطُّ



ڪوه مري

پهرين جولاءِ ۲۰۲۲ ع

پيارا بابا سائين! السلام عليكم

أُميد آهي ته اوهان خوش هوندا!

اوهان جي دعائن سان ڪالهه آءُ اسڪول جي

سائين سان گڏ ڪوه مريءَ پهتس. ڪراچيءَ کان

لاهور تائين ريل گاڏيءَ اٽڪل سورهن ڪلاڪ



ورتا. اتان بس ۾ چڙهي پنجن ڇهن ڪلاڪن ۾ اسلام آباد آياسين، جيڪو

پاڪستان جي گاديءَ جو هنڌ آهي. وچ ۾

ڪيترائي درياھ، جبل، شهر، ڳوٺ، وستيون

۽ واھڻ آيا. اسلام آباد جي سونھن جي ڪھڙي

ڳالھ ڪجي، رستن جي پنهني پاسي ساوا گاهه

۽ ڇپر، سھڻا سھڻا پارڪ، گھمڻ لاءِ ڪوڙ جا يون

جھڙوڪ: شڪر پڙيان، فيصل مسجد، مارگلا جا ساوا جبل، لوڪ ورثي



وارن جو ميوزيم، راول ڊيم، ڇا ڏسي، ڇا ڏسجي. پاڪستان جي صدر، وزيراعظم جا شاندار محل، سپريم ڪورٽ جي سهڻي عمارت، قومي اسيمبلي ۽ سينٽ جون عمارتون.

اسان جي اسڪول جا سڀ ٻار اسلام آباد پهريون ڀيرو آيا هئا، پر سڄ پڇو ته اسلام آباد ڏسي ڏاڍا خوش ٿياسين. اسان جي استاد وڪ وڪ تي جاين ۽ ماڳن جي باري ۾ ڄاڻ ڏئي، اسان جي سفر کي وڌيڪ دلچسپ ۽ لاپائتو بنايو.



ڪوھ مري ته جنت جو ٽڪرو آھي. اسلام آباد مان نڪرڻ کان پوءِ بس ڇڻ ته هوريان هوريان آسمان طرف وڌندي ٿي رهي. جبلن جي اوچائيءَ تي پهچي، ماڻهو خدا جي قدرت ۽ ان جي سونهن کي ڏسي ڏنگ رهجي ٿو وڃي! وروڪڙ رستا، وڏا وڏا وڻ، جهنگ به جهڙا باغ. ڪوھ مريءَ ۾ مال روڊ، پنڊي پوائنٽ، ڪشمير پوائنٽ وروڪڙ ۽ چڙهائيءَ واريون بازارون ڏسڻ وٽان هيون. هر پاسي گل، ميوا، پکي ۽ جانور به واه جا هئا.

ايوبيا ويندي رستي ۾ ’بندر گليءَ‘ ۾ وڏي تعداد ۾ پولٽا ڏسي ڏاڍا خوش ٿياسين. پهريون ڀيرو پولٽن ۽ انسانن کي پاڻ ۾ دوستن وانگر ڏٺوسين. اسان پولٽن کي ڪيلا وٺي ڪارايو. ايوبيا ۾ چيئر لفٽ تي چڙهي مٿي پهتاسين ته ڪڪر اسان جي جسمن کي چُهڻ لڳا. چؤطرف ڇا ته نظارا هئا! ڇڻ سڀ خواب پئي لڳو. اسان گرمين ۾ آيا آهيون. چون ٿا سياري ۾ هتي جي پهاڙن تي برف به

پوندي آهي. رستي ۾ ڪشمير پوائنٽ وٽان ڪشمير جا اڇا جبل به ڏٺائين، جن تي برف پيل هئي. انهن پهاڙن تي سدائين برف پيل هوندي آهي، جن کي ”گليشيئر“ يا برفاني ڇيون چئبو آهي. گرمين ۾ اهي گليشيئر ڳرن ٿا، تڏهن درياهن ۾ پاڻي اچي ٿو.

اسلام آباد ۽ ڪوهه مري ڏسي، مون کي اوهان جي ٻڌايل اها چوڻي دل سان لڳي، ته ”گهڻي کاڌي کان گهڻو ڏنو چڱو“ سچ پچ ته هيءُ سفر مون کان ڪڏهن نه وسرندو. هتي اچي گهڻو پرايو اٿم.

امان ۽ گهريائين کي سلام.

دعائن جو طلبگار

اوهان جو فرزند

همير



### (الف) هيٺ ڏنل سوالن جا جواب ڏيو:

- ۱- اسلام آباد ۾ ساوا جبل ڪهڙا آهن؟
- ۲- ڪوهه مريءَ کي جنت جو ٽڪرو ڇو ٿا چون؟
- ۳- بندر گليءَ ۾ پولٽرا ۽ انسان پاڻ ۾ ڪيئن نظر آيا؟
- ۴- جيڪا برف پهاڙن تي سدائين ڄميل رهي، ان کي ڇا چئبو آهي؟

### (ب) هيٺ ڏنل لفظن جي معنيٰ لکو ۽ جملن ۾ ڪم آڻيو:

سُونهن وڪ لاپائتو نظارو

### (ج) جيڪڏهن توهان ڪو سفر ڪيو هجي ته ان جو احوال خط ۾ لکي دوست کي ٻڌايو.

## (د) هيٺ ڏنل خال ڀريو:

- \* اسلام آباد ۾ گهٺڻ جون جايون..... آهن.
- \* ڪوهه مريءَ ۾ ..... ڏسڻ وٽان آهن.
- \* ايوبيا ۾ ڪڪر جسم کي..... ٿا.
- \* گهٽي کاڌي کان گهٽو..... چڱو.
- \* هتي اچي گهٽو..... اثر.

## (ه) هيٺ ڏنل لفظن جا واحد ۽ جمع ٺاهيو:

جمع	واحد	جمع	واحد
نظارا		گاڏيون	
	رستو		چوٽي
ميوا			خوشي

## (و) ريلوي اسٽيشن يا ڪنهن بس اڏي تي سنڌيءَ ۾ لکيل پيغام اوھان پڙھيا هجن تہ انھن بابت ٻڌايو.


### استاد لاءِ هدايت:

- استاد، ٻارن کي خط لکڻ جي ڏنل طريقيڪار بابت وڌيڪ سمجهائي.
- استاد، ٻارن کي مشق 'و' بابت وڌيڪ سمجهائي ۽ اها مشق حل ڪرڻ لاءِ سندن رهنمائي ۽ مدد ڪري.
- پيغام جي جديد ذريعن جهڙوڪ: اي ميل، موبائيل مئسيج بابت وڌيڪ ٻڌائي.

سکيا جي حاصلات

- کا به ڳالهه ٻڌي ان جو تجزيو ڪري سگهي ۽ ان بابت سوالن جا جواب ڏئي سگهي.
- سادو جملو لکڻ وقت پورو دم، ٿورو دم ۽ سوال جي نشانين جو درست استعمال ڪري سگهي.
- مناسب آواز ۽ لهجي ۾ گهٽ ۾ گهٽ ڏهن سادن جملن تي مشتمل تقرير ڪري سگهي.
- عبارت ۾ آيل نون لفظن کي درست اچاري سگهي.

اسان جي ڌرتي




ٻارو! اسين سڀ ڌرتيءَ تي رهون ٿا. اسان جا گهر، اسان جو اسڪول ۽ ٻيون عمارتون به ڌرتيءَ تي ٺهيل آهن. ٻنيون، باغ به انهيءَ ڌرتيءَ جي مٿاڇري تي آهن. ٻنين ۾ مختلف اناج، داليون ۽ پاجيون ٿين ٿيون، باغن ۾ قسمن قسمن گل ۽ ميوا ٿين ٿا.

ڌرتيءَ جو مٿاڇرو هر هنڌ هڪجهڙو نه آهي. ان تي ڪٿي ميدان آهن، ته ڪٿي ماڻهيون. ڪٿي درياھ آهن ته ڪٿي ٻيلا. ڪٿي رڻ پٽ آهن ته ڪٿي وري جبل.

جبلن ۾ چيون هونديون آهن. ڪجهه چيون سخت پٿرن جون هونديون آهن. ڪي تهدار هونديون آهن. ڪن چين ۾ مٽي ۽ پٿر ٻئي هوندا آهن. پٿرن جون شڪليون ۽ رنگ به مختلف ٿيندا آهن.

رڻ پٽ ۾ رڳو واري ئي واري هوندي آهي. اُتي پاڻي نه هوندو آهي. ان ڪري اُتي ٻوٽا به اهڙا ٿيندا آهن، جن





ڪي پاڻيءَ جي گهڻي گهرج نه ٿيندي آهي.  
 ڌرتيءَ جو گهڻو حصو مٽيءَ جي ته سان ڍڪيل هوندو آهي. ان مٽيءَ  
 ۾ جبلن جي واري ۽ چيڪي مٽي مليل هوندي آهي. وڻن ۽ ٻوٽن جا ڪڪ پن  
 ۽ ٻيون سڙيل ڳريل شيون به ان ۾ مليل هونديون آهن، ان ڪري ئي اها مٽي  
 ڏاڍي پلي هوندي آهي. ان تي فصل به ڏاڍا ٿيندا آهن.  
 الله سائينءَ هن ڌرتيءَ ۾ اسان لاءِ ڪيتريون ئي شيون پيدا ڪيون آهن.

ڪوئلو، گئس، پيٽرول، سنگ مرمر،  
 لوهه، سون، چاندي ۽ ٻيون معدني



شيون به ڌرتيءَ مان ملن ٿيون. انهن شين  
 کي ڪارخانن ۾ صاف ڪري ڪتب آڻجي ٿو. قدرت جي  
 هن سموري مانڊاڻ ۾ وڏي وڏي زندگي ڌرتيءَ تي آهي. ٻيلا، درياھ، سمنڊ ۽  
 جبل ان جي سونهن آهن. پڪي، ڍور ۽ جانور به ڌرتيءَ تي رهن ٿا. اسان کي گهرجي  
 ته انهن وسيلن مان پورو پورو فائدو وٺون. ان سان گڏوگڏ انهن وسيلن کي  
 زيان ٿيڻ کان بچايون. اسين پنهنجي سهڻيءَ ڌرتيءَ کي گدلاڻ کان بچائي،  
 ان جي سونهن کي قائم رکي سگهون ٿا.



(الف) هيٺ ڏنل سوالن جا جواب ڏيو:

- ۱- گل ۽ ميوا ڪٿي ٿيندا آهن؟
- ۲- اناج، داليون ۽ پاڇيون ڪٿي ٿينديون آهن؟
- ۳- ڌرتيءَ جو گهڻو حصو ڇا سان ڍڪيل هوندو آهي؟
- ۴- مٽيءَ ۾ ڪهڙيون شيون مليل هونديون آهن؟
- ۵- الله سائينءَ اسان لاءِ ڌرتيءَ ۾ ڪهڙيون شيون پيدا ڪيون آهن؟

(ب) هيٺ ڏنل لفظن جي معنيٰ پڙهو ۽ جملن ۾ ڪم آڻيو:

لفظ	معنيٰ	لفظ	معنيٰ
مختلف	ناموافق-الڳ-ٻيءَ طرح جو	سُونهن	خوبصورتِي-سوپيا
رڻ پت	بيابان-ريگستان	ڪتب	ڪم-استعمال-لاڻ
		گدلاڻ	ميراڻ-گدلائي-گندگي

(ج) هيٺ ڏنل خال ڀريو:

- ۱- رڻ پت ۾ رڳو ..... هوندي آهي.
- ۲- جبلن ۾ ..... هونديون آهن.
- ۳- ڌرتيءَ جو گهڻو حصو مٽيءَ جي ..... سان ڍڪيل هوندو آهي.

(د) هيٺ ڏنل بيھڪ جي نشانين کي ڏسو ۽ سمجھو:

- \* (.) هيءَ پوري دم جي نشاني آهي، جتي به اچي اُتي جملو پورو ٿيندو.
- \* (،) هن نشانيءَ کي اڌ دم چئبو آهي.
- \* (?) هيءَ سوال جي نشاني آهي.

”اسان پنهنجي ڌرتيءَ کي صاف سٿرو کيئن رکون؟“  
ان عنوان تي ذهن جملن تي مشتمل تقرير ڪريو.

(هـ)

- ياد رکو ته:
- ٻارو، وڌ ۾ وڌ وڻ پوکي ڌرتيءَ جي سونهن وڌايو.
  - ڌرتيءَ کي گدلاڻ کان بچايو.
  - وڻ هوا کي صاف رکن ٿا.
  - وڻ ڌرتيءَ جي سونهن آهن.
  - جانورن ۽ پکين جي حفاظت ڪرڻ گهرجي.

استاد لاءِ هدايت:

- استاد، ٻارن کي بيهڪ جي نشانين بابت ڄاڻ ڏئي سمجهائي.
- استاد ٻارن کي تقرير ڪرڻ جي انداز، درست لهجي بابت سمجهائي ۽ کين ڪلاس ۾ گهٽ ۾ گهٽ هڪ منٽ جي لاءِ ڏنل موضوع تي تقرير ڪرڻ جو موقعو ڏئي.

## سکيا جي حاصلات

- سوالن کي غور سان ٻڌي، سمجهي سگهجي.
- نظر، سُر ۽ لُٺ سان ٻڌي، لطف حاصل ڪري ۽ ان جو اظهار ڪري سگهجي.
- نظر مان پنهنجي پسند جي شعر جو مفهومي لکي سگهجي.
- ڪوبه نظر انفرادي يا اجتماعي طور تي سُر ۽ لُٺ سان پڙهي سگهجي.
- عبارت ۾ آيل نون لفظ آچاري سگهجي.
- پنهنجي پسند جي ڪنهن به موضوع بابت گهٽ ۾ گهٽ پنجن کان ست سادا جملا لکي سگهجي.



## اچو ته ٻارو ڳايون راڳ!

اچو ته ٻارو ڳايون راڳ،  
راڳ ڪري جو ديس سجاڳ،  
هر ڪو ديسي ٿئي هوشيار.

راج اسان جو، پاڳ اسان جو،  
ملڪ اسان جو، ماڳ اسان جو،

پنهنجي ٻولي منڙي منڙي،  
ڪنڊ پتاشا مصري، مصري،  
ماڪيءَ جي چڻ آهي لار.

ڀول اسان جا، قول اسان جا،  
ڍوليا ماڻهو، ڍول اسان جا،

اُٿي وهڻي پنهنجي آهي،  
رهڻي ڪهڻي پنهنجي آهي،  
ڪولي صاف چئون ٿا يار!

ديس اسان جو، ويس اسان جو،  
لونگيون، اجرڪ، کيس اسان جو،

جيڪو چاهي، تنهن کي چاهيون،  
گل سان گل خارن سان خار،

ريت اسان جي، پريت اسان جي،  
آخر آهي جيت اسان جي.

اُستاد بخاري

(الف)

هيٺ ڏنل سوالن جا جواب ڏيو:

- ۱- اوهان کي هن نظم جو ڪهڙو بند وڌيڪ وڻي ٿو؟
- ۲- اوهان کي اهو بند ڇو وڻي ٿو؟
- ۳- شاعر، پنهنجي ٻوليءَ کي ڇا سان پيڻيو آهي؟

(ب)

هيٺ ڏنل لفظ پڙهو ۽ سمجهو.

سُجاڳ ديس راج جيت

(ج)

هي نظم سُر ۽ لئه سان گڏجي ٻڌايو.

(د)

هن نظم مان هم آواز لفظ چونڊي لکو: جيئن: راڳ - سجاڳ

(ه)

هيٺ ڏنل خال ڀريو:

★ پنهنجي ..... منڙي منڙي، ★ اٽڻي وهڻي ..... آهي،  
 کنڊ پتاشا ..... مصري، رهڻي ..... پنهنجي آهي،  
 ماڪيءَ جي ..... آهي لار. کولي ..... چئون ٿا يار!

(و)

’منهنجو ديس‘ جي عنوان تي ڪي به پنج جملا لکو.

(ز)

پنهنجي ديس بابت اوهان ٻيو نظم پڙهيو هجي ته اهو  
 ڪلاس ۾ گڏجي سُر ۽ لئه سان پڙهو.

ياد رکو ته:

هيٺ ڏنل لفظ، ٻٽا لفظ آهن.

- رهڻي ڪهڻي
- اٽڻي وهڻي
- ديس پرديس

## سکيا جي حاصلات

- سبق، آکاڻي يا واقعو پڙهي يا ٻڌي ان بابت سوالن جا جواب لکي سگهي.
- ڪنهن به موضوع تي موقعي جي مناسبت سان پنهنجن لفظن ۾ گهٽ ۾ گهٽ ڏهه جملا بيان ڪري سگهي.
- اسر، ضمير، صفت ۽ فعل جي مفهوم کي ڄاڻي سگهي.



## سبق ستاويھون

# سید الھندو شاھ

ڏاھن جو قول آھي ته چڱو انسان ڪڏهن به ڪونه ٿو مري. ھو پنھنجي زندگيءَ ۾ جيڪا نيڪي ڪري ٿو، انھيءَ جي ڪري سندس نالو قيامت تائين زنده رھندو آھي. ھن دنيا ۾ ڪيترائي اھڙا ڀلا انسان ٿي گذريا آھن، جن جي سموري زندگي پنھنجي قوم جي خدمت ڪندي گذري آھي. سید الھندو شاھ به اھڙن نيڪ انسانن ۾ ڳڻجي ٿو. ڪنڊياري تعلقي جي ڊيري شھر ۾،

جنھن کي درٻيلو به چوندا آھن، اتي ھڪ وڏو زميندار سید يوسف شاھ رھندو ھو. ان بزرگ کي ۱۸۶۴ع ۾ ھڪ پُٽ ڄائو، جنھن جو نالو سید الھندو شاھ رکيائين. سید الھندو شاھ ننڍي ھوندي کان ئي ڏاڍو سُلجھو ۽ ڏھين ھو. پڙھڻ جيڏو ٿيو، ته سندس والد کيس ڊيري جي مدرسي ۾ ويھاريو، جتي پاڻ عربي، فارسي ۽ سنڌي تعليم حاصل ڪيائين.

سید الھندي شاھ کي ھر وقت پنھنجي قوم جي پلائيءَ جو اونو رھندو ھو. ھو جڏھن دھليءَ جي وائسراءِ جي ليڄسليٽو اسمبليءَ جو ميمبر ھو، تڏھن اتي به عوام جي پلي لاءِ ڪم ڪندو رھيو. تن ڏينھن ۾ سنڌ ۾ غير آباد زمين تي به ڍل ڏيئي پوندي ھئي. ان ڍل کي ’نوبت‘ سڏيو ويندو ھو. نوبت نه ڏيڻ جي ڪري زمين سرڪار ضبط ڪري ڇڏيندي ھئي. سید الھندي شاھ جي ڪوشش سان، اھا ڍل ماڻھن تان معاف ٿي وئي. ھو ڪجهه وقت تائين

فرست ڪلاس آنرري مئجسٽريٽ پڻ ٿي رهيو.

سيد الهندو شاهه عام ماڻهن جي پلي لاءِ هميشه اڳي کان اڳرو رهندو هو. غريبن ۽ مسڪينن جو وڏو همدرد ۽ هڏڏوڪي هوندو هو. محتاج ۽ ضرورتمند سندس در تان ڪڏهن به خالي نه موتيا. هو نهايت سادو ۽ نهڻو هوندو هو. دين جي ڪمن ۽ عبادت کان ڪڏهن به غافل نه رهيو. هن ڪيتريون ئي مسجدون جوڙايون. صبح جو روزانو قرآن شريف جو دور ڪري، پوءِ ڪو ٻيو ڪم ڪندو هو. سندس پوشاڪ صاف ۽ سادي هوندي هئي. وڏي سلوار ۽ پهراڻ پائيندو هو ۽ مٿي تي پتڪو ٻڌندو هو. ٻاهر نڪرندو هو ته ڊگهو ڪوٽ به پائيندو هو. پيرن ۾ هميشه سنڌي جُتي هوندي هيس.



سيد الهندي شاهه جي سڄي عمر پلائيءَ ۽ خير جي ڪمن ۾ گذري، پر سندس سڀ کان وڏو ۽ يادگار ڪم آهي، نوشهروفيروز ۾ مدرسو قائم ڪرڻ. ان وقت انگريزي تعليم پرائڻ جون سهولتون گهٽ هيون،

جنهنڪري انگريزي تعليم حاصل ڪرڻ ڏاڍي ڏکي ڳالهه هئي. سندس ڪوششن سان اهو مدرسو، اڳتي هلي هاءِ اسڪول بڻيو، ۽ اڄ اهو ”مدرسو نوشهروفيروز هاءِ اسڪول“ جي نالي سان مشهور آهي. انهيءَ هاءِ اسڪول جي ڀرسان هڪ هاسٽل به جوڙايائين، جنهن ۾ غريب ۽ ٻاهران آيل شاگردن لاءِ مفت رهائش ۽ کاڌي پيئي جو پڻ بندوبست ٿيل هو. هاسٽل ۾ رهندڙ شاگردن جي خرچ جو بار به شاهه صاحب پاڻ تي کنيو هو.

چوڪرن جي تعليم سان گڏ، شاهه صاحب کي نياڻين جي تعليم جو به اونو رهندو هو. نياڻين کي تعليم جي زيور سان سنوارڻ لاءِ، پنهنجي ڳوٺ ۾، لوڪل بورڊ کان اسڪول جاري ڪرايائين. سنڌ جي هن نيڪ انسان ۱۹۱۹ع ۾ وفات ڪئي.

سید آھندي شاھ ھڪ مثالي زندگي گذاري. پاڻ جيتوڻيڪ ھن وقت اسان وٽ موجود نہ آھي، پر سندس ڪيل خدمتون ۽ حياتي گذارڻ جو نمونو اسان جي سامھون آھي. سرنديءَ وارن ماڻھن کي، سيد آھندي شاھ جي زندگيءَ کي ھڪ مثال ڪري وٺڻ گھرجي، ۽ قوم جي خدمت ڪرڻ گھرجي.



### (الف) ھيٺ ڏنل سوالن جا جواب ڏيو:

- ۱- سيد آھندي شاھ ڪٿي پيدا ٿيو؟
- ۲- سيد آھندي شاھ جو سڀ کان وڏو ۽ يادگار ڪارنامو ڪھڙو آھي؟
- ۳- سيد آھندي شاھ ڪھڙو لباس پائيندو ھو؟
- ۴- سيد آھندي شاھ ڪڏھن وفات ڪئي؟

### (ب) ھيٺ ڏنل لفظن جي معنيٰ ٻڌايو ۽ جملن ۾ ڪم آڻيو:

احترام اونو قول نھنو سنوارڻ

### (ج) اھڙا ضمير ٻڌايو، جيڪي ويجهي اسم ڏانھن اشارو ڪن.


(د) توهان پنھنجي علائقي جي ڪنھن اھڙي شخصيت جو احوال ٻڌايو، جنھن تعليم لاءِ خدمتون سرانجام ڏنيون ھجن.

هيٺ ڏنل شخصيتن جون تصويرون ڏسو ۽ سندن قائم ڪيل درسگاهن جا نالا پڙهو.

(هـ)



سندھ مدرسه الاسلام، ڪراچي



حسن علي آفندي



مدرسو-اسڪول، تندو باگو



میان غلام محمد ٽالپر



نور محمد هاءِ اسڪول، حيدرآباد سندھ



میان نور محمد لاکير

استاد لاءِ هدايت:

اُستاد، ٻارن کي مشق 'هـ' ۾ ڏنل شخصيتن جي قائم ڪيل ادارن بابت وڌيڪ ڄاڻ ڏئي.



## سکيا جي حاصلات

- واحد لفظن مان جمع ۽ جمع لفظن مان واحد لفظ ٺاهي سگھي.
- لفظن جا ضد ٺاهي سگھي.
- لائبريريءَ ۾ موجود رسالن ۽ اخبارن ۾ ڇپيل، پنهنجي پسند جي دلچسپ آکاڻين، لطيفن ۽ نظمن بابت مواد پڙهي، سمجھي ۽ ٻين کي ٻڌائي سگھي.
- سادن جملن تي مشتمل تقرير ڪندي جسماني چرپر ۽ تاثرات سان تقرير کي اثرائتو بڻائي سگھي.

## رشتن جو احترام



گھر ۽ ڪُٽنب سماج جو حصو هوندا آهن. ڪُٽنب جا ڀاتي وري ڪُٽنب يا گھر جو حصو هوندا آهن. گھر ڀاتي سڏريل ته گھر سڏريل. گھر سڏري ٿو ته سماج به سڏري ٿو. فردن ۾ سڏارو تڏهن ايندو آهي، جڏهن منجهن هڪ ٻئي لاءِ ميٺ محبت، عزت، احترام ۽ رشتن جو قدر هوندو آهي. رشتا ڪهڙا به هجن، اهميت وارا ٿيندا آهن. انهن جو هر لحاظ کان خيال رکڻ گهرجي. هڪڙا رشتا رت جا ٿيندا آهن ۽ ٻيا رشتا سماجي هوندا آهن. رت جي رشتن ۾ ڪُٽنب جي ڀاتين ماءُ، پيءُ، ڀاءُ ۽ پيٽ کان سواءِ ڇاڇن، مامن، سوٽن، ماروٽن ۽ ماسائن سميت ڪئين رشتا شامل آهن. ماءُ پيءُ جي عزت ڪرڻ عبادت آهي. نبي ڪريم صلي الله عليه و آله و آصحابه وسلم جن فرمايو آهي ته ”ماءُ جي پيرن هيٺان جنت آهي.“ انهيءَ مان ماءُ جي رشتي جي عظمت ظاهر ٿئي ٿي.



ماءُ پيءُ جو چيو مڃجي، انهن جو ادب ڪجي ۽ ساڻن جهيٽو ڳالهائجي.  
 پيءُ ۽ پيٽ جي رشتي جو قدر ڪرڻ گهرجي. پاڻ کان ننڍي پيءُ ۽ پيٽ سان پيار  
 ڪجي. وڏي پيءُ ۽ پيٽ جي عزت ڪجي. رت جي ٻين سڀني رشتن سان به  
 اخلاق سان پيش اچڻ گهرجي. رشتن ناتن جو قدر ئي ڪٽنب، قبيلي ۽  
 قوم جي سڌاري جو اهڃاڻ آهي.

سماجي رشتن ۾ پاڙي وارا، ڳوٺ يا شهر وارا، دوست، استاد ۽ وطن  
 واسي اچي وڃن ٿا. استاد کي ته ماءُ پيءُ جو درجو ڏنو ويو آهي. ٻيا سمورا  
 سماجي رشتا ناتا پڻ اهم آهن ۽ انهن جو قدر ڪرڻ اعليٰ انساني ڳڻ آهي.  
 جيڪو رشتن ناتن سان سهڻي سلوڪ سان هلي ٿو، سو ٻين جي دلين ۾  
 پنهنجي جاءِ جوڙي ٿو. سڀني رشتن ناتن سان چڱو ورتاءُ ڪندڙ نيڪ ۽ چڱو  
 ئي سڏبو آهي. اسان کي گهرجي ته سمورن رشتن ناتن جو قدر ۽ احترام  
 ڪريون. سٺيون عادتون ۽ اخلاق پڻ سکون، ڇو ته سٺا اخلاق ۽ اٿڻ ويهڻ  
 جا ڍنگ سماج ۾ عزت، قوم ۽ وطن جي نيڪ ناميءَ جو ذريعو آهن.

(الف) هيٺ ڏنل سوالن جا جواب ڏيو:

- ۱- اوهان هن سبق مان ڇا پرايو؟
- ۲- ڪٿن ۾ ڪهڙا رشتا اچي وڃن ٿا؟
- ۳- سماجي رشتن ۾ ڪير ڪير اچن ٿا؟
- ۴- وطن ۽ قوم لاءِ نڪ نامي ڪيئن ڪمائي سگهجي ٿي؟
- ۵- اعليٰ انساني گڻ ڪهڙا آهن؟

(ب) هيٺ ڏنل لفظن جي معنيٰ لکو:

قدّر ورتاءُ جهيٽو ڪٽنب سُڌارو

(ج) هيٺ ڏنل لفظن جا جمع لکو، جيئن: ڪتاب - ڪتاب


واحد	جمع	واحد	جمع
مُلڪُ		گهڙ	
شهرُ		دوستُ	


(د) هيٺ ڏنل لفظن جا ابتر لکو:

لفظ	ابتر	لفظ	ابتر
چڱو		عزت	
نيڪ		پنهنجو	
گڻ		دوست	

(هـ) رشتن جو قدر کجي ' جي موضوع تي پنهنجي ڪلاس ۾  
تقرير ڪريو.

(و) اوهان پنهنجي اسڪول جي لائبريريءَ مان ڪهاڻين جو  
هڪ ڪتاب کڻو، اهو پڙهي، پنهنجي پسند جي ڪهاڻيءَ  
بابت ٻين کي ٻڌايو.

استاد لاءِ هدايت: 

 اُستاد، ٻارن کي اسڪول جي لائبريريءَ ۾ وٺي وڃي ۽ کين ڪتابن  
۽ رسالن مان ڪهاڻيون ڳولڻ ۾ رهنمائي ڪري.

سڪيا جي حاصلات

- سادن جملن تي مشتمل تقرير ڪندي جسماني چرپر ۽ تاثرات سان تقرير کي اثرائتو بڻائي سگهجي.
- سبق، آکاڻي يا واقعو پڙهي يا ٻڌي ان بابت سوالن جا جواب لکي سگهجي.


پاڪستان جا پاڙيسري ملڪ



اسان جو ملڪ پاڪستان، ڏکڻ ايشيا جو هڪ اهم ملڪ آهي، هن جي ڏکڻ ۾ عربي سمنڊ آهي، اوڀر، اتر ۽ اولھ ۾ چار پاڙيسري ملڪ آهن. پاڪستان جا پنهنجي پاڙيسري ملڪن سان سدائين سٺا ۽ دوستاڻا ناتا رهيا آهن. اچو ته انهن ملڪن بابت ڄاڻ حاصل ڪريون.

چين:

چين، پاڪستان جو مثالي دوست ملڪ آهي ۽ دنيا جو آباديءَ جي لحاظ کان سڀ کان وڏو ملڪ آهي. چين جي حد پاڪستان جي اتر - اوڀر طرف گلگت بلتستان سان لڳي ٿي.



هن ملڪ جو سرڪاري نالو 'عوامي جمهوريه چين' آهي. هن ملڪ جي مکيه ٻولي چيني آهي. چين سان پاڪستان جو واپار ۽ زميني اچ وڃ تاريخي رستي 'شاهراهه ريشم' ذريعي ٿيندي آهي. چين جي گاديءَ جو هنڌ 'بيجنگ' آهي. هن ملڪ ۾ ٻاويهه صوبا ۽ پنج خودمختيار علائقا آهن. چين جي آزاديءَ جو ڏهاڙو پهرين آڪٽوبر ۱۹۴۹ع آهي. چين هن وقت سائنس ۽ ٽيڪنالاجيءَ ۾ دنيا جو اُسريل ملڪ بڻجي ويو آهي.

## هندستان:

هندستان اسان جو ويجهو پاڙيسري ملڪ آهي، جيڪو پاڪستان جي ڏکڻ -



اوپر ۾ آهي. هندستان جو سرڪاري نالو 'ڀارت' آهي. هندستان جي سرحد سنڌ، پنجاب ۽ آزاد ڄمون ڪشمير سان ملي ٿي. هندستان، آباديءَ توڙي پکيڙ جي لحاظ کان

ڏکڻ ايشيا جو وڏي ۾ وڏو ملڪ آهي. هندستان جي گاديءَ جو هنڌ 'نئين دهلي' آهي. هن ملڪ جي وڏن

شهرن ۾ دهلي، ممبئي، ڪلڪتو، مدراس، بئنگلور، حيدرآباد دکن ۽ ٻيا شهر اچي وڃن ٿا. هندستان جي آزاديءَ جو ڏهاڙو ۱۵ آگسٽ ۱۹۴۷ع آهي. ڀارت ۾ هندي، اردو، پنجابي، بنگالي، تيلگو، تامل، گجراتي، مراٺي، سنڌي ۽ ٻيون ٻوليون ڳالهائون وڃن ٿيون. ڀارت ڪمپيوٽر سافٽ ويئر جي تياريءَ ۾ تمام گهڻي ترقي ڪئي آهي.

## ايران:

ايران جو سرڪاري نالو 'اسلامي جمهوريه ايران' آهي. هي ملڪ پاڪستان جي اولهه ۾ بلوچستان

صوبي سان لڳ آهي. ايران جي گاديءَ جو هنڌ 'تهران' آهي. هن ملڪ جي وڏن شهرن ۾ مشهد، شيراز، اصفهان، تبريز، زاهدان، قم ۽ ٻيا شهر اچي وڃن ٿا. هن ملڪ جي قومي



ٻولي فارسي آهي، جڏهن ته بلوچي، ترڪي، عربي، ڪردي، سنڌي ۽ ٻيون ٻوليون پڻ ڳالهائون وڃن ٿيون. ايران، علم، ادب، شاعريءَ ۽ ثقافت سبب مشهور آهي، عمارت سازيءَ ۾ پڻ ايران جو مثال ملڻ مشڪل آهي. ايران جي آزاديءَ جو ڏهاڙو ۲۶ فيبروري ۱۹۲۱ع آهي. هتي جي مکيه زرعي پيداوار ۾ ڪڻڪ، ٻاجهري،

سڪل ميوا، ڪپهه، انگور ۽ ٻيون شيون شامل آهن.

## افغانستان:



افغانستان اسان جو اهم پاڙيسري ملڪ آهي، جيڪو پاڪستان جي اتر-اولهه ۾ آهي. پاڪستان جا صوبا خيبرپختونخوا ۽ بلوچستان، ۽ فاتا جا علائقا افغانستان سان لڳن ٿا. افغانستان جو پراڻو نالو 'آريانا' آهي. هن وقت افغانستان 'اسلامي جمهوريه افغانستان' جي نالي سان گڏيل قومن ۾ شامل آهي. افغانستان

جي گاديءَ جو هنڌ 'ڪابل' آهي. هن ملڪ جي وڏن شهرن ۾ قنڌار، هرات، مزار شريف، جلال آباد ۽ بيا شهر اچي وڃن ٿا. هن ملڪ جي آزاديءَ جو ڏهاڙو ۲۷ مئي ۱۹۱۹ع آهي. هن ملڪ جون مکيه ٻوليون پشتو، فارسي ۽ دري آهن. افغانستان جي موسم خشڪ رهندي آهي. گرمين ۾ سخت گرميون ته وري سردين ۾ سخت سيءَ پوندا آهن. قالين سازي هن ملڪ جو اهم پيداواري ذريعو آهي.



### (الف) هيٺ ڏنل سوالن جا جواب ڏيو:

- ۱- پاڪستان جي پاڙيسري ملڪن جا نالا ٻڌايو؟
- ۲- چين جي سرحد پاڪستان جي ڪهڙي علائقي سان لڳي ٿي؟
- ۳- هندستان جو سرڪاري نالو ڪهڙو آهي؟
- ۴- ايران جي قومي ٻولي ڪهڙي آهي؟

### (ب) هيٺ ڏنل لفظ جملن ۾ ڪم آڻيو:

خودمختيار پاڙيسري مشڪل قالين سازي آزادي

(ج) دُرست جوابن تي (✓) جو نشان لڳايو:

۱- آباديءَ جي لحاظ کان دنيا جو سڀ کان وڏو ملڪ ڪهڙو آهي؟

پاڪستان      چين      هندستان      ايران

۲- افغانستان جي گاديءَ جو هنڌ ڪهڙو آهي؟

دهلي      تهران      ڪابل      بيجنگ

(د) 'اسان جو پيارو ملڪ' جي موضوع تي ڪلاس ۾ تقرير ڪريو.

(ه) هيٺ ڏنل لفظ هڪ منت ۾ درست اُچار ۽ روانيءَ سان پڙهو:

گُل - نظارا - واھ - اخلاق - عجب - پيارُ - پاڙيسري - سهارو - دشمن - زندگي  
رحمت - دعوت - پڪيڙڻ - خرچ - وفات - تهذيب - ٻولي - شاعر - روشن - ايماندار  
وقت - همت - پت - عيد - عظمت - گڻ - گهر - تاريخي - سماجي - مُلڪ - ميوو  
ڏڻ - ٻولُ - ڪلڪ - سڀاڻي - خيال - پورهيو - ٿورا - آپ - رستو - ڳوٺ - مٿاڇرو  
صوبو - سولائي - ريت - رات - حساب - ڪتاب - ٻهراڙي - چنڊ - راکيٽ - ايجاد  
سولائي - پوک - ڪلاس - سبڻ - دل - بيمار - اسپتال - اداس

استاد لاءِ هدايت:



اُستاد، ٻارن کي مشق 'هه' ۾ ڏنل لفظن جو چارٽ پڙهڻ لاءِ چئي ۽ ڏسي ته ٻارن هڪ منت ۾ ڪيترا لفظ درست پڙهيا آهن.



سڪيا جي حاصلات

- آکاڻي، جي ڪردارن بابت پسند يا نا پسند متعلق ٻڌائي سگهجي.
- آکاڻي يا واقعو پڙهي ۽ سمجهي ان جو نتيجو ڪڍي سگهجي.
- آکاڻيون پڙهي ۽ ٻڌي ان جا نتيجا اخذ ڪري سگهجي ۽ ان کي عملي زندگيءَ سان جوڙي سگهجي.
- تصوير / تصويري آکاڻي ڏسي ان بابت پڇييل سوالن جا جواب لکي سگهجي.
- هاڪاري، ناڪاري، سوالي ۽ عجب وارا جُملا ٻڌائي سگهجي.
- سادو جملو لکڻ وقت پورو دم، ٿورو دم ۽ سوال جي نشانيءَ جو درست استعمال ڪري سگهجي.

پولڙي جي ورڇ  
(تصويري آکاڻي)



استاد لاءِ هدايت:

استاد، ٻارن کي تصويري آکاڻي ٺاهڻ ۾ مدد ڪري.

(الف) هيٺ ڏنل سوالن جا جواب ڏيو:

- ۱- تصويرن ۾ ڏنل جانورن جا نالا ٻڌايو؟
- ۲- جانورن کان سواءِ تصويرن ۾ ٻيون ڪهڙيون شيون ڏنل آهن؟
- ۳- تصويري ڪهاڻيءَ ’پولٽي جي ورج‘ مان اوهان ڪهڙو سبق سکيا آهيو؟

(ب) تصويرون ڏسي انهن ۾ ڏنل آکاڻي ٻڌايو؟

(ج) هن آکاڻيءَ ۾ ڪهڙا ڪهڙا ڪردار آهن؟ تن جا نالا ٻڌايو.

(د) هن آکاڻيءَ مان اوهان کي ڪهڙو ڪردار پسند آهي ۽ ڇو؟

(ه) هن تصويري آکاڻيءَ ’پولٽي جي ورج‘ کي پنهنجن لفظن ۾ لکو:


(و) هيٺ ڏنل جملن ۾ بيهڪ جون نشانينون ڏيو:

- ◆ آءُ اوهان وٽ اچان ٿو
- ◆ چا تون مون وٽ ايندين
- ◆ مون وٽ ڪتاب ڪاپي ۽ قلم آهي

(ز) هيٺ ڏنل هاڪاري، ناڪاري ۽ عجب وارا جُملا پڙهو.

هاڪاري جُملا	ناڪاري جُملا	عجب وارا جُملا
ٻار راند ڪن ٿا. هي پڪي آهي.	ٻار راند ڪونه ٿا ڪن. هي پڪي نه آهي.	واهه! ٻار راند ڪتي آيا. واهه! هي پڪي ڏاڍو سُهڻو آهي.

(ح) رنگ ڀريو:



سڪيا جي حاصلات

- نظر مان پنهنجي پسند جي شعر جو مفھوم لکي سگھي.
- نظر سُڙ ۽ لئڙ سان ٻڌي، لطف حاصل ڪري ۽ ان جو اظهار ڪري سگھي.
- موقعي جي مناسبت سان پنهنجن خيالن جو اظهار ڪري سگھي.
- اسر، ضمير، صفت ۽ فعل جي مفھوم کي ڄاڻي سگھي.

## محنت ڪر تون محنت ٻارا!

محنت ڪر تون محنت ٻارا،  
محنت سان ٿيندين هوشيار!



وهنجي سھنجي نيرن ڪائي،  
اُجرا ڪپڙا پھري پائي،  
مڪتب ڏي ٿي تڙت تيار،  
محنت ڪر تون محنت ٻارا!

ٻڌ تون ٻار هنئين سان لائي،  
جو توکي اُستاد پڙھائي،  
گھر ۾ تون پڙ ان کي سار،  
محنت ڪر تون محنت ٻارا!



مائت مٿ توکي پائيندا،  
سنگتي ساڻي پڙ چاهيندا،  
ٿيندو تنهنجو نامچار،  
محنت ڪر تون محنت ٻارا!



جيڪو محنت خوب ڪري ٿو،  
پنهنجي ڪم تي ڌيان ڌري ٿو،  
تنهن جا ٿيندا ٻيڙا ٻارا،  
محنت ڪر تون محنت ٻارا!



### (الف) هيٺ ڏنل سوالن جا جواب ڏيو:

- ۱- توهان کي هن بيت جو ڪهڙو بند وڌيڪ وڻي ٿو؟
- ۲- جيڪو بند اوهان کي وڌيڪ وڻي ٿو، اهو ڇو ٿو وڻي؟
- ۳- نظم ۾ شاعر ڪهڙي ڳالهه جو ذڪر ڪري ٿو؟

### (ب) هيٺ ڏنل لفظن جي معنيٰ ٻڌايو.

اجرا	پهري	مڪتب	ترت	هنئين	ناماچار
------	------	------	-----	-------	---------

### (ج) هيءُ بيت زباني ياد ڪريو ۽ ڪورس ۾ سر سان پڙهو.

### (د) هيٺ ڏنل بند جي سمجهاڻي لکو.

\* جيڪو محنت خوب ڪري ٿو،  
پنهنجي ڪم تي ڌيان ڌري ٿو،  
تنهن جا ٿيندا ٻيڙا پار،  
محنت ڪر تون محنت ٻارا!

(ه) پڙهو ۽ سهڻن اکرن ۾ لکو:

سنگتي ساڻي	مائت مت	وهنجي سهنجي
------------	---------	-------------

(و) 'محنت' جي موضوع تي اوهان کي پنهنجي استاد ڪڏهن ڪا آکاڻي ٻڌائي هجي يا ليڪچر ڏنو هجي ته ان بابت ٻڌايو.

(ز) اوهان محنت جي عظمت بابت ڪا آکاڻي ٻڌي يا پڙهي هجي ته ان بابت ڪلاس ۾ ٻڌايو.

(ح) اهڙا لفظ، جيڪي اسم جو گڻ، اوگڻ، انداز، مقدار ۽ قسم ڏيکارين تن کي صفت چئبو آهي.

جيئن: \* هي ميوو خراب آهي.

\* هاڻي وڏو جانور آهي.

مٿي ڏنل جملن مان 'خراب' ۽ 'وڏو' لفظ صفت آهن. اوهين صفت جا ڪي ٻيا مثال ٻڌايو.

(ط) کُتل اکر ملائي لفظ پورا ڪريو:

	م		
	ح		
	ن		
ب		ڪ	م

استاد لاءِ هدايت:



استاد، ٻارن کي هن نظم جي پس منظر ۾ محنت جي عظمت بابت وڌيڪ ٻڌائي.

سڪيا جي حاصلات

- نظر سُر ۽ لئ سان ٻڌي، لطف حاصل ڪري ۽ ان جو اظهار ڪري سگهي.

سبق پڙهون

# دُعا

ڪٽي هت دُعا تا گهرون اي ڏٽي!  
ملي سمجه ساجه اسان کي گهڻي!

وڏن جي گهڻي پاڻ عزت ڪريون،  
۽ پاڻان ننڍن سان مُحبت ڪريون!  
وطن سان سچا شل سدائين رهون،  
شروع کان وٺي توڙ تائين رهون!

پڙهون ۽ لڪون ۽ هنر پڻ سڪون،  
وطن جو اڃا نانءُ اُوچو ڪريون!  
خدايا! چئون جو به سو سچ چئون،  
ڪڏهن ڪوڙ کي ڪين ويجهو وڃون!

ڪٽي هت دُعا تا گهرون اي ڏٽي!  
ملي سمجه ساجه اسان کي گهڻي!

امداد حسيني

استاد لاءِ هدايت:

اُستاد، ٻارن کي هي نظر سُر ۽ لئ سان پڙهڻ لاءِ چئي.



## نوان لفظ

معني	لفظ	معني	لفظ
سبق ٽيون		سبق پهريون	
دنيا - جهان - سنسار	جڳ	راز - ڳجه	اسرار
آڌار - آسرو	سهارو	واه واه - شاباس	بلي بلي
حساب جو ڏينهن	قيامت	سينگار	جنسار
هيٺو - بي طاقت	ڪمزور	ڏيو	ڌريو
ڪمزورن - ضعيفن	هيٺن	توجه	ڌيان
سبق چوٿون		ڏينهن	روز
پرچار - دين جي سمجهاڻي	تبليغ	ڳٽپ - ڳاڻيٽو	شمار
ماڳ جو نالو	تبوك	نموني نموني - طرحين طرحين	قسمين قسمين
پلارو - چڱو	پرهيزگار	اونداهي - انڌوڪار	ڪار
ان جو	سندس	چمن - باغ - گلن جي جاء	گلزار
انهن جو	سندن	برف جا گولا جيڪي مينهن	ڳڙا
چُر	غار	وسندي آسمان مان ڪرن ٿا	لاھ
هڪ غار جو نالو	غارِ ثور	لاھو - هيٺائين - ڍورو	
مُردي جو لباس	ڪفن	سبق ٻيو	
ان کان	ڪانئس	هدايت - سفارش	پارٽ
انهن کان	ڪانئن	لائي چائي - گلا - جُوڻي	چغلي
ان کي	ڪيس	سُني عادت	سُپاءُ
انهن کي	ڪين	چوندا - سڏيندا	ڪوٺيندا
لاڏاڻو - فوت	وصال	پرپٺ (غير حاضريءَ ۾)	گلا
لٽ - هڪ هنڌ کان ٻئي هنڌ وڃڻ	هجرت	برائي ڪرڻ	
سبق پنجون		ٿورو ڪلي - مُشڪي	مُرڪي
رسم - طريقو - رواج	ريت	ايمان وارو	مومن
خزاني سان ڀريل	مالامال	روڪ - جهل - انڪار	منع
دولتمند - شاهوڪار			



## نوان لفظ

معني	لفظ	معني	لفظ
ذڪيائون - مُشڪلاتون مددگار - دوست - گهڻگهرو هٿيڪو - موجود	مسئلا هڏ ڏوڪي هڪيو	<b>سبق ٻارهون</b>	
<b>سبق پندرهنون</b>		پاڳو الله جو دوست رستو - وات سٺين عادتن وارو بختاور - سپاڳو صدقو - خيرات	حصو خليل الله راه سُلچڻو سدورو قربان
<b>سبق سترهون</b>		<b>سبق تيرهون</b>	
هنڊن جي ڏيئڻ وارو ڏڻ فتح - ڪاميابي سجايا تياري	ڏياري سوڀ سينگاريا سنت	ناهيو - جوڙيو وڏائي چئو - ٻڌايو نصيب - پاڳ - بخت وڏو اڳواڻ نيڪي - چڱي عادت - سُنالچڻ	بنايو عظمت فرمايو قسمت قائداعظم ڳڻ
<b>سبق ارڙهون</b>		<b>سبق چوڏهون</b>	
ڳالهيون شوق پلارو - مبارڪ - افضل ڪاني جو قلم ملاقات - ميلاپ - ڳالهه ٻولهه خوش ڪيان - وندر ڪرايان	ٻول چاهه سڳورو ڪلڪ گڏجاڻي وندرايان	ڏڪ - ايڏاءُ - تڪليف پائيندو ڪوششون پيدا ٿيو آزادي طريقا - رستا کاڌي پيئي جي شين جي ڪوت ورتاءُ - پيش اچڻ جو نمونو ماڻهن جي پلائي جا ڪم ڪاريون علائقي يا ڳوٺ جو نالو ڪڪائون گهر يا آجهو	اهنج پهريندو جتن ڄاڻو چوٽڪارو حل ڏڪار سلوڪ سماجي خدمتون سلميءَ جي ويڙهي منهن
پريشان ثواب نمونو لڪ - ڳجهيءَ طرح ڪاوڙيل سونهن - حُسن ٻوٽا پورو - سمورو وڻ جي پاڙ جيڪا زمين اندر ٿئي ٿي	اُداس اجر انداز رازداري رُسي ويل رونقون سَلا سربستو لاهه		

## نوان لفظ

معني	لفظ	معني	لفظ
<b>سبق ٻاويهون</b>		<b>سبق اوڻيهون</b>	
ڪنارو - ڪنڌي - ڪپر	ڪُپُ	مري ويل - مرحوم	مرهيات
تڪليف - درد - ڏک	سُورُ	برباد - سُجو - قتل	ويران
لباس - پهرڻ - ڪپڙا	پوشاڪ	سچ پچ - سچائي	حقيقت
دٻڊبو - دهشت	رُعب	خلا ۾ پهرڻ وارو لباس	خلائي لباس
<b>سبق ٽيويهون</b>		ويچار - ڌيان	غور
<b>سبق ويهون</b>		مٿيون پاڳو	مٿاڇرو
روشني	جوت	سبب - بهانو	ڪارڻ
کڙڪپتا - چاسينگر - چر چراڪ	ٽانڊاڻا	پيدا ڪيل - خلق دنيا	مخلوق
خوشبودار	سُرھا	وچڙندڙ بيماريءَ وارو	ويائي
سونهن وارو - خوبصورت	سونهارو	اڻاڻ - ڪوٽ - ڪمي	ڏُڪار
اڻ تڙيل گل - ڪچا گل	مڪڙيون	پردو - پُڙ	تھ
پريشاني - تڪليف	مونجھارو	<b>سبق اڪيهون</b>	
<b>سبق چوويهون</b>		صاف سُٿرا	اڇا اُجرا
هڪ قسم جو جهولو	چيئر لفت	پرڪ - آزمائش	امتحان
هٿ لڳائڻ	چُهڻ	جهڻڻ	جهڻڻ
فائدي وارو	لاپائتو	صحتمندي	چڱيلائي
هنڌن	ماڳن	صفائي، سُٿرائي	چنڊ ڦوڪ
ڳوٺ - وسنديون	وَسَتيون	سرتيون - جيڏيون	ساهيڙيون
ننڍا ڳوٺ	واهڻ	<b>سبق پنجويهون</b>	
<b>سبق پنجويهون</b>		ناموافق - الڳ - ٻيءَ طرح جو	مختلف
بيابان - ريگستان	رڻ پت		

## نوان لفظ

معني	لفظ	معني	لفظ
<b>اوتتیهون</b>			
سُدریل هنرن جي ڄاڻ - هنرن جو علم آزاد ڏڻ - ڏينهن	ترقي يافتہ ٽيڪنالاجي خود مختيار ڏهاڙو	خوبصورتِي - سوييا ڪم - استعمال - لاپ ميراڻ - گدلائي - گندگي	سُونهن ڪتب گدلاڻ
<b>ايڪتیهون</b>		<b>ستاويهون</b>	
صاف جهت پت - جلدي پائي اسڪول نيڪي - ساراه ڍل سان - من سان	أجرا ثرت پهري مڪتب ناماچار هنئين	عزت - آبرو - مانُ فڪر - ڳڻتي سُنا جيئرو سينگارڻ قبضي ۾ آڻڻ - صبر ڪرڻ چوڻي چڱو نماڻو - حياردار - صبر وارو	احترام اونو پلا زنده سنوارڻ ضبط ڪرڻ قول نيڪ نهنو
<b>پتیهون</b>		<b>اناويهون</b>	
مٿانهون - اعليٰ آخر - پڇاڙي پاڻ - پنهنجو پاڻ - خُود حياءُ - سُند ڪونه - نه	اُچو توڙ پاڻان ساجھ ڪين	نشان جھڪو آواز - آهستي مٿي مائتي - سڱ بهتري - تبديلي معاشره - قوم - برادري خيال پيش اچڻ ساراه - نيڪي - واکاڻ	أهڃاڻ جهيٽو رشتا سڌارو سماج قدر ورتاءُ نيڪ نامي